
૬0૩1 0111: 


1. આ વમનળીનું શું? 


અજયે પોતાના જમણા હાથમાં એક પથ્થર લીધો અને હિમાલયની પહાડીઓમાં થઈનેસંગીત ની 

સુરાવલીઓની જેમ એકધારા વહેતા ઝરણાંના નીચે પડીને શાંત થયેલ પાણીમાં ફેંકવા હાથ ઊંચો કર્યો. 
તમામ શક્તિ, તમામ ઝનૂન હાથના ખભામાં કેન્દ્રિત કરીને હાથના પથ્થરને પાણીમાં નાંખી તેમાં વમળો 
ઉત્પન્ન કરવાના ઇરાદાથી તેણે હાથને 45 ડિગ્રી પીઠની પાછળ લીધો. અને પથ્થર ફેંકવા જેવો આગળ 


લાવવા ગયો, ત્યાંજ આનંદે અજયના હાથને પાછળથી પકડી લીધો. 


આનંદની પકડમાં વધુ જોશ હતું કે પછી અજયને ખબર હતી કે આનંદ તેને આમ પથ્થર ફેંકતા રોકશે જ, 
ગમે તે કારણ હોય પણ અજય નો હાથ અટકી ગયો. અજયે પાછળ ફરીને આનંદ ની સાથે નજર મિલાવી. 
બન્નેએ સ્મિતની આપલે કરી. આંખોથી કઇંક વાતો થઈ. 


અચાનક જ આનંદે પોતાની પકડ ઢીલી કરી. આંખના ઇશારાથી પથ્થર ફેંકવાની જાણે મૂક્સંમતિ આપી 
હોય તેમ અજયે હાથ છોડાવી લીધો. પૂરી તાકાતથી પેલા પથ્થરને પેલા શાંત વહેતા પાણીમાં ફેંકી દીધો. 


તેના ફેંકવામાં એટલી શક્તિ હતી કે જાણે તે પોતાની અંદર ચાલી રહેલી ઉથલપાથલ ને એક ઝાટકે 


પોતાની અંદરથી કાઢીને બહાર ફેંકી દેવા માંગતો હોય,ખાલી થઈ જવા માંગતો હોય. 


પેલો પથ્થર , પાણી માં જઇ પડ્યો અને શાંત પાણી માં અસંખ્ય વમળો પેદા થઈ ગયા. અજય તે વમળોને 
જોઈ રહ્યો. 


વમળો ક્ષણ વારમાં જ ફરીને શાંત થઈ ગયા . ફરીથી બધું જ શાંત થઈ ગયું. એજ ધૈર્યથીઝરણાં વહેવાં 
લાગ્યાં. પાણી તેની ગહનતા , વિશાળતામાં પુનઃ શોભવા લાગ્યું. પણ એ તો પાણીના વમળો ! જેને ઉઠતા 
પણ વાર ના લાગે અને શમતા પણ વાર ના લાગે . પણ માનવ મનમાં કે હૃદયમાં ઉઠતાં વમળો તે આમ 


શાંત થોડા થઈ જાય છે? 
અજયની પણ એજ હાલત હતી. 


મનની અંદર , હ્રદયની અંદર કશુંક ખળભળતું હતું. જે અનેક તરંગોને- વમળોને ઉત્પન્ન કરતું હતું. પૂરી 
તાકાતથી પથ્થર ફેંકીને મનના એ વમળોને બહાર ફેંકવાની કોશિશ હંમેશા નિષ્ફળ રહેતી. એથી ઉલ્ટા 


વમળો વધુ ને વધુ મનને ખૂંચવા લાગતા. એટ્લે જ આનંદ તેના હાથને રોકતો પણ પછી મૂક સમ્મતિ પણ 
આપી દેતો. 


છેલ્લા પાંચ છ માસથી આ દ્રશ્ય હૂં લગભગ રોજ જોઉ છું. 


હિમાલયની ઉત્તુંગ પહાડીઓ વચ્ચે દેહરાદુન ના મારા અસ્થાયી નિવાસની બહાર રોજ્સાંજે ઠું કુદરતના 
સાન્નિધ્ય માં ખોવાઈ જાઉં છું ત્યારે ઘરની સામે જ થોડી દૂર પર વહેતા ઝરણાઓની સાથે અજય અને 
આનંદની આ રમતને રોજ નિહાળું છુ . 


અજય અને આનંદ , દેફરાદુન ની પેટ્રોલિયમ યુનિવર્સિટિ ના એંજીન્યરિંગ ના પ્રથમ વર્ષના વિધ્યાર્થીઓ ! 


કોલેજમાંથી સમય મળતાંજ રોજ સાંજે બંને પેલા દૂર વહેતા ઝરણા પર આવીને બેસી જતાં. 
બંન્ને હમેશા સાથે જ જોવા મળે , પણ તદ્દન વિપરીત વ્યક્તિત્વ અને સ્વભાવનાએ બંને ! 


અજય ! ખૂબ જ ચંચલ ! સદાય તરવરાટ સાથે હરતો ફરતો. પાણી સાથે જાણે ગયા જન્મનું કોઈ વેર હોય 


તેમ, તેમાં પથ્થર નાંખ્યા જ કરે અને શાંત પાણીને અપસેટ કરતો રહે. 


આનંદ , શાંત અને ધૈર્યવાન ! ખૂબ જ ગંભીર બની આકાશ પર્વત, વાદળો, બરફ , ઝરણાં ને નિહાળ્યા કરે. 
વહેતા પાણીને સ્પર્શવાનો પણ પ્રયાસ ના કરે. કદાચ એને ડર હશે કે પાણીને અડવાથી તેના કુદરતી 
સુંદર્યનો કૌમાર્ય ભંગ તો નહીં થઈ જાય ને ! અને તે માટે તે પોતાના પર કોઈ આરોપ કે દોષ લેવા લગીરે 


તૈયાર જ નહીં. 


તેમને જોઈને તો એમ જ લાગે કે બંને જન્મથી જ આવા હશે. એકવહેતું ઝરણું તો બીજો પહાડ પર 
યુગોથી સ્થિર થયેલ બરફ. 


મેં પણ એમ જ ધારી લીધેલું જયારે મેં તેમને ગયા ઓગસ્ટ માસમાં પહેલી વાર જોયા હતા . 


મને તેમના વિરોધાભાસી વ્યક્તિત્વમાં રસ પડ્યો હતો ચશે તેથી જ તેમની જોડે દોસ્તી કરવાનો ઇરાદો લઈ 
હૂ પહોંચી ગયો હતો તેમની પાસે અને કરી લીધી દોસ્તી - પાકી દોસ્તી. 


મેં તેમના વિષે જાણવાનો પ્રયાસ કર્યો તો ખબર પડી કે મારી ધારણા તદ્દન ખોટી છે . . 


અજય ભારતના પશ્ચિમ છેડે આવેલ દ્વારકા નો વાતની. દરિયા પ્રત્યે વહેતા પાણી પ્રત્યે જન્મજાત પ્રેમ ! 


ભણવામાં હોંશિયાર. વાંચન લેખન પણ ખૂબ જ ગમે મૂળ સ્વભાવ શાંત અને સાલસ . હિમાલય ને અનેક 


પુસ્તકોમાં માણ્યો અને ટીવી અને ઇન્ટરનેટ પર નિહાળ્યો હતો એટ્લે હિમાલય પ્રત્યેનું આકર્ષણ પણ 
ગજબનું ! હિમાલયને રૂબરૂ અનુભવવા માટે તો દેહરાદુનની આ કોલેજ પસંદકરી હતી. હિમાલયને 
મળવાનું છે, તેની સાથે રહેવાનુ છે તે જાણી ને તેની અંદર થી ખુશીનો ધોધ વહેવા લાગ્યો. વર્ષોથી શાંત 
અને સાલસ સ્વભાવની તેની છબી કોઈએ પથ્થર મારી કાચ તોડો નાંખ્યો હોય અને કાચ ના ચૂરેચૂરા થઈ 
જાય તેમ પળવારમાં તૂટી ગઈ - વિખરાઈ ગઈ. ચંચળતા , યૌવન અને નટખટપણું ક્યાંથી આવીને તેના 


વ્યક્તિત્વનો એક ભાગ બની ગયા તેની તેને પણ ખબર ના રહી ! 
હિમાલય ના પ્રેમ માં તે સાવ બદલાઈ ગયો. શાંત થીજેલો બરફ ધસમસતું ઝરણું બનીને વહેવા લાગ્યો. 


આનંદ નું પણ કઈક આવુંજ . દક્ષિણ ભારતના શહેર કાલિકટ નો વતની એ. દરિયાની દોસ્તી એને પણ 
જન્મથી જ મળેલી . જન્મથી જ અત્યંત ચંચલ ચપળ.! અભ્યાસમાં તેજ તો અન્ય પ્રવૃતિમાં પણ નંબર વન 
! તેના પરાક્રમો શહેર આખામાં જાણીતા. તોફાનો ખૂબ કરે પણ કોઈને નુકશાન કરવાનો ક્યારેય ઇરાદો નહી. 
વાંચન પણ ખૂબ ગમે. તેને પણ હિમાલય એટલો જ ગમે. હિમાલયની વિશાળતા, તેની સ્થિર પહાડીઓ 
પરનો બરફ, ગંગાની પવિત્રતા, વહેતા ઝરણાં વગેરેએ તેના મનમાં અડિગો જમાવી દીધેલ. હિમાલય નો 
સંગાથ મળવાનો છે એ જાણીને તોફાની, ચંચલ આનંદ તેના શરીર ને છોડીને ક્યાંય ગાયબ થઈ ગયો અને 


એક ધીર ગંભીર , ઠરેલ આનંદનો જન્મ થયો. 


હિમાલય - છે તો એકજ , પણ તેનો પ્રભાવ કેવો અલગ અલગ 1! માણસના વ્યક્તિત્વને કેવો બદલી નાંખે 


છે - પળવારમાં ! 


વ્યક્તિત્વના સામસામા છેડા જેવા અજય અને આનંદ ભેગા થઈ ગયા દેહરાદુનમાં. એકદિવસમાં તો બની 
ગયા અતૂટ ભાઈબંધ. દોસ્તી તો હ્રદય થી થાય અને બંનેના હૃદયમાં વસે છે દરિયો અને હિમાલય ! એટ્લે 


તો બંને વિપરીત સ્વભાવના માણસો પણ બની ગયા પાકા દોસ્ત. 


મને તેઓનું આમ રોજ આવવું ગમવા લાગ્યું. હુંએન્વાયરમેન્ટ એંજીન્યરિંગનો સંશોધક અને એ પેટ્રોલિયમ 
એજિનયરિંગના વિધ્યાર્થીઓ . દોસ્તી થતાં જઅમારા વચ્ચે ઉમર અને વ્યક્તિત્વની સીમાઓ ઓગળી ગઈ. 
મારા અને એમના વચ્ચે ખાસ્સા 15 વર્ષનો તફાવત. પણ દોસ્તીમાં એવું કઈ નડયું જ નહીં. એ જ તો મજા 
ચ્હે દોસ્તીની 1 કોઇની સાથે કરી તો જુઓ . 


સંવાદનો નિયમ છે કે તમારે યોગ્ય સંવાદ કરવો હોય તો સંવાદને સ્વીકારનારવ્યક્તિની ઊંચાઈ સુધી, 
તેના સ્તર સુધી જવું પડે. જો સ્વીકારનાર અને આપનાર એકજ સ્તર પર્‌એકજ ઊંચાઈ પર હોય તો 
બાકીની તમામ દીવાલો ખરી પડે છે અને વહે છે માત્ર નિર્મળસંવાદ ! 


અમને ત્રણેયને ગમવા લાગ્યું એકબીજાનું સાનિધ્ય, જેમાં હિમાલય, ગંગા, દરિયો, મશીનો , ખેલકૂદ, 
રાજકારણ, અર્થવ્યવસ્થા, જેવા અનેક વિષયો દેહરૂપ લઈને શામેલ થઈ જતાં અમારી ગોઠડીમાં. અમારી 


વાતો થતી કોઈ પણ દંભ વિના, આવૃત વિના. હદયને અનાવૃત કરવું અમારા માટે સહજ થઈ ગયું. 


કદાચ, દોસ્તીની આ જ હશે પરમ સીમા. જેની સામે, જેની સાથે મનના બધાજ પડળ ખોલીને અનાવૃત 


થઈ જવાનું મન થાય એનું નામ દોસ્ત ! 


જોત જોતામાં શિયાળો બેસી ગયો. કેટલોય બરફ વર્ષી ગયો.જાન્યુઆરી મહિનો પૂરો થવા આવ્યો. મારા 
પ્રોજેક્ટને પૂરો થવામાં બે જ મહિના બાકી રહ્યાં હતા. હૂં તેને સમેટવાના કામમાં ગળાડૂબ થઈ ગયો. એક 
દિવસ અચાનક મારા ઇ-મેઇલ ના ઇન બોક્સ માં એક મેઇલ આવ્યો. આસામ ના ગૌહાટીશહેરની એક 
કોલેજના પ્રિન્સિપાલ ડો બરૂઆનો હતો એ. 


“ મિ. પ્રશાંત , તમારા એનવાયરોનમેંટ એંજિનયરિંગના પ્રોજેકટ વિષે ઇન્ટરનેટ દ્વારા માહિતી મળેલ છે. 
અમો ખુબજ પ્રભાવિત છીએ. આથી તમારા પ્રોજેક્ટને જાણવા-સમજવા અમારી કોલેજના ચુનંદા 
વિધ્યાર્થીઓને પ્રોજેકટ ટુર પર આપની પાસે દેહરાદુન મોકલવા માંગીએ છીએ. જો આપને અનુકૂળ હોય તો 


સંમતિ મોકલશો.” 


ઇ-મેઇલ વાંચી હું તો ખૂબ ઉત્સાહિત થઈ ગયો. રોમાંચિત પણ ! દેશના કોઈક ખૂણે મારાકાર્યની નોંધ 
લેવાઈ રહી છે - એ જાણીને. 


મેં આ વાત અજય અને આનંદ ને કરી. વાત સાંભળતાં જ અજયે ઈમેલને રિપ્લાય પણ કરી દીધ્રો” । 


€૦1111, [01૦૯૮5૯૦ 5૯1 1પ વલાતાંડ ૪/1 ડપાંધવ01€ વંતલડ.” 
મારા માટે કોઈ અવકાશ જ ન હતો. ફેબ્રુઆરીના બીજા અઠવાડિયે તો 26 વિધ્યાર્થીઓ આવી ગયા 


દેહરાદુનમાં અમારા અતિથિ બનીને. એ ગુપ માં છોકરાઓ કરતાં છોકરીઓની સંખ્યા વધુ હતી. મને આનંદ 
થયો તેઓની પર્યાવરણ પ્રત્યેની જાગરુકતા જોઈને. 


તે ગ્રૂપ ચાર દિવસ રોકાયું. મારા પ્રોજેક્ટના તમામ પાસાઓ ની વિસ્તૃત માહિતીલઈ , સંતુષ્ટ થઈને પરત 
ગૌહાટી રવાના પણ થઈ ગયું આ ચાર દિવસ અજય અને આનંદનો મને પૂરો સાથ સહકાર મળ્યો. મિશન 


ક્યારે અને કેટલી સરળતાથી સંપન્ન થઈ ગયું તેની મને તેઓએ ખબર પણ ન પડવા દીધી. 
દોસ્તો સાથે હોય તો દરેક વાત પ્રસંગ બની જાય ! 


પ્રસંગ પતિ ગયો હતો. ચાર દિવસની દોડધામ બાદ આજે આરામનો મૂડ હતો. સાંજ પણ પડી ગઈ હતી. હું 


મારા રૂમ ની બહાર આવીને બેઠો. રોજની જેમ અજય અને આનંદના આવવાનીપ્રતિક્ષા કરવા લાગ્યો. 
થોડી વારમાંજ નિત્યક્રમ પ્રમાણે તેઓને આવતાં જોયા. એજ ઝરણું અને એ બંને.! 


અજયે રોજની જેમ નીચા નમી જમણા હાથમાં પથ્થર લીધો. હમણાંજ હાથ ઊંચો થશે અને પાણીમાં પથ્થર 
મારવા જશે, રોજની જેમ આનંદ તેને રોકવા પ્રયત્ન કરશે. અજય પાછું વળી જોશે. આનંદ સાથે આંખ 
મળતાજ સ્મિત કરશે. આંખોથી જ મૌન વાત થશે અને પછી આનંદની મૂક સંમતિ મળતા જ પ્જ્ઞો પથ્થર 
અજયના હાથમાંથી છૂટી વહેતા પાણીમાં પડશે... વમળો ઉઠશે ...રને શાંત થઈ જશે . ... 


પણ , મારી ધરણાં આજ સાવ ખોટી પડી-પહેલી વાર ! 


અજયના હાથમાં પથ્થર તો છે પણ તેના હાથમાં પેલો જુસ્સો પેલું ઝનૂન , પેલો ઉત્સાહ ક્યાંય નથી. તેની 


ચાલમાં પણ નરમાશ છે. 


યંત્રવત તેણે હાથ ઊચો તો કર્યો પણ તેમાં ક્યાય પથ્થરને ફેંકવાની ઈચ્છા દેખાતી નથી. તેણે તેનો હાથ 
એમજ હવામાં ઊંચો કરી રાખ્યો છે - એ અપેક્ષાએ કે આનંદ આજે પણ તેનો હાથ પકડીને ત્સે પથ્થર 
ફેંકતા રોકે. તેણે મનસૂબો કરી લીધો કે જેવો આનંદ તેના હાથને રોકે કે તરતજ પથ્થર છોડી દેવો. 


આજે નથી ફેંકવો પથ્થર પેલા શાંત પાણીમાં !ખૂબ વમળો પેદા કર્યા છે અને શાંત પાણીને કેટલી તકલીફ 
દીધી છે- કોઈ હિસાબ જ નથી. પણ હવે બસ. નથી જ ફેંકવો પથ્થર 


પણ આનંદે જરાય પણ પ્રયાસ ના કર્યો અજયના ઊંચા થયેલ હાથને રોકવાનો. અજયથી રહેવાયું નહીં. 


તેણે પાછળ ફરી આનંદ તરફ દ્રષ્ટિ કરી. 


આનંદ દૂર ઊભો હતો. તેના હાથમાં એક પથ્થર હતો. આનંદે તેનો જમણો હાથ ઊંચો કરી પૂરા ઝનૂન સાથે 
પથ્થર ફેંકી દીધો પાણીમાં ! હાથ કોઈ પણ હોય, પાણીના ભાગ્યમાં તો વમળો જ લખાયેલ છે હું અને 


અજય જોતાં રહ્યા પાણીમાં ઉત્પન્ન થયેલા વમળોને ! 
કેવો વિપરીત સંયોગ છે ! 
આજે અજય શાંત અને આનંદ ચંચળ બની ગયો. 


હજુ કઈ વધુ સમજાય તે પહેલાં તો આનંદે બીજા બે ચાર પથ્થર ફેંકી દીધાઅને પાણીમાં વમળોની 


હારમાળા સર્જાવા લાગી - મારા મનમાં પણ ! 


આનંદે પથ્થર ફેંકવા ફરી હાથ ઊંચો કર્યો. આ વખતે અજય દોડી ગયો, પકડી લીધો આનંદના હાથને. 
આનંદે અજય સાથે આંખ મિલાવી સ્મિતની સાથે આંખોથી ઇશારાઓની આપ-લે થઈ અજયે હાથ છોડી 
દીધો આનંદનો, ... અને........ પથ્થર ફરી સર્જવા લાગ્યો વમળોને ! 


મારા માટે આ તદ્દન અનપેક્ષિત હતું. અજય અને આનંદના વ્યક્તિત્વની અદલા બદલી થઈ ગઈ. મારા 


માટે આ નવું હતું- સમજની બહાર હતું. 
બંને એકબીજાની સામે જોવા લાગ્યા અને પછી મન મૂકીને ખડખડાટ હસવા લાગ્યા. 


અચાનક જ બંને ગંભીર બની ગયાં વ્યક્તિત્વમાં પળવારમાં જ આવેલ પરીવર્તન તેઓને દિલથી ગમવા 
લાગ્યું પણ મન બેચેન બની ગયું. જાણે કઈંક ખૂટતું હોય, કઈંક ખૂંચતું હોય તેવો અનુભવ કરવા લાગ્યા. 


મને તો મનથી પણ અને દિલથી પણ આ પરિવર્તન અજાણ્યું લાગવા માંડ્યુ. 


હું દોડી ગયો તેમની પાસે. બંને ની આંખો મારી આંખમાંરહેલાં આશ્ચર્ય ને જોતી રહી. જયારે મને તેઓની 


આંખમાં અજાણ્યા પ્રશ્નની આકૃતિ સ્પષ્ટ દેખાવા લણી. 


પળવારમાં એ આકૃતિ શબ્દ બનીને તેઓના મુખ વાટેસરી પડી., “ પ્રેમ થઈ જાય તે માણસ કેવો બની 


જાય?” 
ક્ષણાર્ધમા જ મને સમજાઈ ગયું કે બંને ને પ્રેમ થઈ ગયો છે. પણ કોની સાથે.? 


મારા મનમાં અનેક વિકલ્પો આવવા લાગ્યાં ... કદાચ કોલેજની કોઈ છોકરી જોડે........ 


કશુંય સમજાય તે પહેલાં તો આનંદના મોબાઇલમા ઘંટડી વાગી. ગૌફાટીથી હતો એ કોલ . આનંદે કોલ 
રિસીવ કર્યો. સામે છેડેથી યુવતીનો અવાજ સંભળાયો. આનંદ સંકોચ સાથે વાત કરવાનો પ્રયાસ કરતો રહ્યો. 
ડડ સામે છેડેથી ફોન કપાઈ ગયો. 


અજયે એક વખત પોતાના મોબાઇલની સ્ક્રીન પર જોઈ લીધું કોઈ કોલ ન હતો પણ તેની આંખમાં કોઈ 
પ્રતિક્ષા સ્પષ્ટ દેખાતી હતી. 


મને સમજાઈ ગયું કે ગૌહાટીથી આવેલ કોલેજ કન્યાઓમાંથી કોઈ યુવતીઓએ બને પર પ્રેમનો જાદુ કરી 
દીધો છે. 


મારૂ મન પુનઃ પેલા પૂછાયેલા સવાલના જવાબને શોધવા મથી રહ્યું. 
“ પ્રેમ થઈ જાય તે માણસ કેવો બની જાય?” 


મારા મનોપટલ પરથી છેલ્લાં સાત - આઠ માસમાં અજય- આનંદ સાથે વિતાવેલી ક્ષણો મુંબઈની 


ધસમસતી લોકલ ટ્રેનની જેમ પસાર થઈ ગઈ. મને જવાબ મળી ગયો. 
મેં બંને ની સામે જોયું. હજુ પણ બંનેની આંખમાં એજ પ્રશ્ન ડોકયા કરતો હતો. 
“પ્રેમ થઈ જાય તે માણસ કેવો બની જાય?” 


મેં જવાબ આપવા માંડ્યો, ” જેને શુદ્ધ પ્રેમ થઈ જાય તે માણસ નિર્વિકાર થઈ જાય ......બધાં જઆવરણો 


ખરી પડે અને માણસ ઓરિજનલ બની જાય...” 


મારો જવાબ તેઓને સમ્જાયો નહિં કે તેઓની અપેક્ષા જુદી હશે તેઓ મને અન્યમનસ્ક નજરે જોઈ રહયાં, 
હું તેઓને તાકી રહ્યો. 


કેટલીક ક્ષણો વિતી ગઈ. ---- એમ જ. 


અજયે મૌન તોડ્યું,” શું પ્રેમ આપણી અંદરના વમળોને શમાવી દે છે? અંદરના ખળભળાટને શાંત કરી દે 
છે?” 


કોઈ જવાબ મારા મનમાં આવે તે પહેલાં તો આનંદ બોલી ઉઠ્યો, ” શું પ્રેમ આપણી અંદર વમળો પેદા કરે 


છે? આપણને અંદરથી હચમચાવી નાંખે છે?” 


બંને નો પ્રશ્ન સ્પષ્ટ હતો - પ્રેમ વમળો પેદા કરે છે કે વમળોને શાંત કરે છે અંદરનું બધુ શાંત કરે છે કે 
નવું તોફાન જગાવી હૃદયને ખળભળાંવી નાંખે છે? ......... 


હું નિરુત્તર બની જોતો રહ્યો દૂર થીજી ગયેલા બરફના પહાડોને........... મારી પાસેએનો કોઈ જવાબ ન 
હ 


આપની પાસે છે? 


ત્રંદ તદ ૬ %૬ ઝ૬ ઝદ ઝદ તદ તદ તરજ 


2. એ કોણ ? 


સૂમસામ હાઇવે પર તેની કાર ક્યાંક પહોંચવાની એને ઉતાવળ હોય એરીતે સડસડાટ જઈ રહી હતી. તે 
ડ્રાઇવિંગ સીટ પર બેઠી હતી . બાજુમાં કે પાછળની સીટ પર કોઈ જ ન હતું . 


સવારના છ: વાગ્યાની આસપાસનું પ્રભાત ખાલીખમ હાઇવે પર એકલ દોકલ ભટકાઈ જતાં વાહનો 
અષાઢી આકાશ, લહેરાતો મીઠો-ભીનો-માદક પવન ! તેણે કારનું એસી બંધ કરી દીધું . આગળ ની બારી ના 


બન્ને કાચ ખોલી નાંખ્યા . 


પેલો માદક પવન તેના વાળ ને રમાડવા લાગ્યો. તેના ગલ પર પવન નું કામણ થયું. સમગ્ર શરીરમાં 


અનામ પ્રવાહ વહેવા લાગ્યો. 


તેણે બારી બહાર નજર કરી. આકાશમાં દૂર દૂર કાળા વાદળો અને સંતાકૂકડી રમતો સૂરજ ગમવા લાગ્યો. 
અચાનક તેની નજર કારના 309૦00 11૦0 પર પડી. કાંટો કારની ગતિ 110 ની બતાવતો હતો . કારની 


ગતિ ને ચકાસવા તેણે બારી બહાર ફરી નજર કરી. તેને કારની ગતિ ઘણી વધારે લાગી. 


આટલી ઝડપે મારે કયૉ પહોંચવું છી શેની ઉતાવળ છે મને ? શા માટે હૂં આટલી ગતિ થી ડ્રાઇવ કરું છું? 


બહારનું આકાશ તેને લલચાવી રહ્યું હતું - ક્ષણભર રોકાઈ જવા માટે ! 


તેણે ગાડીની ગતિ ધીમી કરી નાંખી. મનમાં નક્કી કરી લીધું કે આ સુંદર સવારને માણવા ગાડી ધીમી જ 
ચલાવીશ. હવે ગાડી 40- 45 ની ગતિએ આગળ સરકી રહી હતી. કુદરતને ઘડી બે ઘડી માણવાનો કેવો 


ઉત્તમ અવસર ! જાણે કશુંક મનગમતું મળી ગયાનો અહેસાસ ! 


તેણે દૂર સુધી વિસ્તરેલા ક્ષિતિજ ને નજરથી માપવાની અને નજરથી જ ત્યાં પહોંચવાની ચેષ્ટા કરી. બંનેમાં 
તેને નિષ્ફળતા મળી. પોતાની નિષ્ફળતા પર હસવું આવી ગયું તેને . આ નિષ્ફળતા પણ તેને ગમી. તેને 


પહેલીવાર નિષ્ફળતાના આનંદની સંવેદના સ્પર્શી ગઇ. 


આકાશ વાદળોથી હજુ પણ શ્યામ હતું. આજે આકાશ કદાચ કોઈ સંકેત આપી રહ્યું હતું. મારે વરસવું છે 
અનરાધાર સમય ને ભૂલીને ભીંજવી દેવું છે ધરતીનું સર્વસ્વ . 


“ફે વરસાદ, તું વરસને એવો !” મનોમન તેનાથી વરસાદને અરજી થઈ ગઈ. 


તેના મનમાં વિચારો આવવા લાગ્યા- આમ અચાનક કઈ થોડો વરસી પડે આ વરસાદ? બસ, સ્વિચ ઓન 
કરો અને વહેવા લાગે અને ઓફ કરો એટ્લે સ્ટોપ. કોઈવિશાળ બંગલામાં વહેતા કૃત્રિમ ઝરણાં જેવુ 


વરસાદને કઈ નહીં હો ! 
એ તો વરસે એની મરજી થી અને અટકે તોય એની મરજી થી. 
તો? 


વરસાદની મરજી ક્યારે થાય? દૂર કોઈ મોર ટહૂક્યો. કદાચ કોઈ ખૂબ તરસ્યું થાય અને પેલા મોરની જેમ 
તેને પ્રેમ ભર્યા સ્વરે પોકારે તો, તો..... 


તો તેને દયા આવે અને તેની પ્યાસ બ્રઝાવવા તે વરસી પડે . 

કદાચ ! 

તેના મુખમાંથી કાવ્ય પંક્તિ બનીને અનાયાસ વરસી પડ્યા આ શબ્દો- 
કોઇની અનરાધાર તરસ વરસે 


વાદળ ત્યાં વરસવાને તરસે 


પોતાની જ પંક્તિ પર તે ખુશ થઈ ગઈ. તેણે પોતાની જાતને શાબાશી આપી. કવિસંમેલનમા વ્યક્ત થતાં 
કવિની અદામાં ફરી એક વાર એ જ પંક્તિઓને દોહરાવવા માંડી. તેનામાં તાજું જ જન્મેલું કવિત્વ તેને સ્પર્શી 


ગયું. 
આકાશમાં કાળા વાદળો તો હજુય દૂર દૂર ક્ષિતિજમાં હતા. પણ તેની અસર તેના મન અને હ્રદય પર અહીં 


પણ છવાઈ હતી. તેને વાદળ પર કવિતા કરવાનું મન થવા લાગ્યું . વરસાદ પર કશુક કહેવાનું એકલા 


એકલા બોલવાનું, ખુલીને નાચી ઉઠવાનું મન થયું. 


વરસાદને જોઇને કોણ જાણે કેમ આપણે સૌ કવિ બની જતાં હોઈએ છીએ ! તરત જ આપણને ભાન થવા 
લાગે છે કે આપણામાં પણ એક “ કાલિદાસ” વસે છે. ને પછી શબ્દોને ગોઠવી કવિતા કરવાનો ઉન્માદ જાગે 


આપણને વાસ્તવિકતા સમજાય ત્યાં તો વાદળો વિખરાઈ જાય છે . કવિતા કરવાનું પણ ભુલાઈ જાય છે 
અને આપણે પાછા કેવા “સામાન્ય માણસ” બની જઈએ છીએ ! પણ પેલી વ્યક્તિ “સામાન્ય માણસ” 


બનવાના મૂડમાં જરાય નહોતી. 
તેણે કારની મ્યુઝિક સિસ્ટમ ઓન કરી. જગજીતસિંહ ના અવાજમાં નિદદા ફાજલી ના શબ્દો વહેવા લાગ્યા 
બરસાતકા બદલ તો દિવાના હૈં ક્યા જાને 


કિસ રાહસે બચના હૈ કિસ છતકો ભીગોના હૈ 


ધરતીની પ્યાસ વધુ કે વાદળની દિવાનગી? શા માટે આટલી તીવ્રતા હશે વાદળોના વરસવામાં? ભીંજાવા 


માટે ધરતી પ્યાસી છે કે વરસવા માટે વાદળ પ્યાસું છે? 


બધા જ ધરતી ની પ્યાસને સમજે છે પણ છલકવા ચાહતા વાદળની વેદનાને કેમ કોઈ નથી સમજતું 
તેના હ્રદયમાં કેટકેટલો વરસાદ ભર્યો હશે -- ઠસોઠસ ! અને તેનો ભાર વેંઢાસો અસહ્ય બન્યો હશે ત્યારે 
તો તે વરસવાને આતુર બનતો હશે ને? કેટલો લાચાર હશે તે ? ધરતી ની પ્યાસ ભલે જગત આખું 
સમજે..... પણ મારે તો સમજવી છે જાણવી છે, માણવી છે --- વાદળની વેદના ને ! બનવું છે વાદળના 


હમદર્દ. 


માણસ પણ કેટકેટલું પોતાના હૃદયમાં ભરીને બેસે છે ! અને એમ કાઇ થોડો વરસવા લાગે છે ગમે ત્યારે 
ગમે તેની સામે ? હ્રદયની વેદના અસહ્ય બને.. ભાર વધી જાય અને ત્યારે જો કોઈ સુપાત્ર મળી જાય તો જ 
માનવીનું મન, હ્રદય વરસે છે છલકાતી લાગણીઓથી ! 


વાદળોનું પણ દોસ્ત કઈક આવુ જ . ગમે ત્યાં ને ગમે ત્યારે ન વરસે હો ! 
પણ આજ વરસાદને વરસવાનું મન થયું હતું. વાદળ લાચાર બની ગયું હતું. બસ તૂટી જ પડવું હતું એને . 


દૂર દૂર થી વાદળો તેના ગર્ભમાં છુપાવેલા વરસાદને લઈને વધુ ને વધુ નજીક આવવા લાગ્યા. જાણે કે તે 


પેલી વ્યક્તિને જ મળવા આવતા ના હોય ! 


તેનણે કારને રોકી દીધી. એજિન બંધ કરી કારનો દરવાજો ખોલી ખુલ્લા રસ્તાની વિશાળતામાં ઓતપ્રોત 
થઈ ગઈ. દૂરની ભીની સુગંધને શ્વાસમાં ભરી લીધી. તેની અંદર કશુક પાંગર્યું . 


હજુ પણ રસ્તા પરની જિંદગી જાગી નહોતી. એકલ દોકલ આવન જાવન સિવાયબધુજ ખાલીખમ્મ . 


તે દૂરથી આવનારા વાદળોની પ્રતિક્ષા કરવા લાગી. આજે પલળવું જ છે:--પૂરે પૂરું. આ અવસરને નથી 
ગુમાવવો આજે . લગભગ ૩ વર્ષ બાદ આજે આવી છે આ ક્ષણ ! આજે ચૂક્યા તો કોને ખબર ફરી ક્યારે 


આવા વાદળો બંધાય ? 
ત્રણ વર્ષ ! ઓહ .. આ ત્રણ વર્ષમાં ક્યારેય પેલા વાદળ કે વરસાદને ભુલાવી જ્ઞાયું છે? 
“ના, ના. “ તેણે પોતાની જાતને જ જવાબ આપ્યો. 


એ ક્ષણનો વરસાદ આજે ય કોરા રહી જવાના રંજથી ભીંજવે છે. એક એક કોરી ક્ષણોએ વરસાદ પ્રત્યેની 
લાગણીને સુકાવા નથી દીધી. ઊલટાની તેણે લાગણીઓને વધુ તીવ્ર તીક્ષણ બનાવી છે. 


તદ ત્રદ રદ ઝ૯ 


તે દિવસે લગભગ આવા જ કોઈ રસ્તા પર આમ જ એ સડસડાટ કાર હંકારી રહી હતી. વરસાદ મૌજથી 
વરસતો હતો. ઠંડી હવામાં વરસતા બિંદુઓ કોઈ વક્ર આકાર રચી રહ્યા હતા. કારની અંદર તેના શરીર પર 
ટાઇટ સૂટ , બુટ અને ટાઈ તેના પદની ગરિમા કહેતા હતા તો બહાર વરસતો વરસાદ તેને સાવ સાદા 


માનવ બની જવા લલચાવતો હતો, આમંત્રી રહ્યો હતો. શરીર પરના વ્ષ્રો, તેનો હોદો તેને રોકી રહ્યા હતા. 


હ્ૃદયબાળક બની દોડી રહ્યું હતું ભીના ભીના રસ્તા પર. તાજા વરસેલાં પાણીમાં છબછબિયાં કરતું હતું . અને 
હોદ્દાની ગરીમા રોકતી હતી. 


બંને વચ્ચે જબરદસ્ત ઘર્ષણ શરૂ થયું. 
“ચાલ, બાળક બનીને બિન્દાસ્ત નીકળી પડું કારની બહાર ..... મન ભરીને વરસાદ સાથે નાચવા લાગુ ..:. 
મન મોર કળા કરવા લાગ્યો. 


“તું એક ઉદ્યોગપતિ છે. બે કલાક બાદ અગત્યની બિઝનેસ મિટિંગ છે. મિટિંગમાં આમ ભીના સૂટ-બૂટ માં 
જઈશ ? અને મિટિંગમાં લેટ પડીશ તો? મોટો સોદો હાથમાથી નીકળી જશે તો?” 


“ બિઝનેસની તો ખબર નથી પણ ... આ .. વરસાદ તો જરૂર નીકળી જશે હાથમાંથી..“ 


“વરસાદ તો આમ જ વરસ્યા કરે છે હમેશા. કાલે ફરી વરસશે.. .. ત્યારે માણી લેજે ને એને! પણ આ 
મિટિંગ ફરી .... “ 


મનનો આ સંઘર્ષ આગળચાલે એ પહેલા જ તેનું ધ્યાન રસ્તા પરની હલચલ પર પડ્યું. નજીકના કોઈ 


ગામની હોય એવી ચાર કન્યાઓ વરસતા વરસાદમાં અલ્લડ બનીને ભીંજાઇ રહી હતી .. 
તેણે અચાનક જ કારને બ્રેક મારી. કાર ઊભી રહી ગઈ ! 


તેની નજર પેલી કન્યાઓને વરસાદી નૃત્ય કરતાં જોઈ રહી. તેને પણ મન થયું દોડી જઇ તેઓની સાથે 


નાચવાનું . પણ, ફરી એ જ -- મન અને હ્દય ની કશ્મ-કશ ! 


આમ જ કેટલીય ક્ષણો વિતી ગઈ. તે એકધારી નજરે જોતી રહી પેલી નિષ્ફિકર અલ્લડ ગામડાની 


કન્યાઓને . 

આજ પહેલી વાર તેને તેના સ્ટેટસ કે ઉજળા વસ્ત્રો પર મિથ્યાભિમાન ન થયું . ઊલટું ગુસ્સો આવ્યો. 
છતાય સમાજના મોભા, કિમતી વસ્ત્રો વગેરેની સામે અલ્લડ, નિર્દોષ અને બિન્દાસ્ત હૃદય હારી ગયું.! 
તે બસ કારમાં બેસીને નિહાળી રહી કન્યાઓ અને વરસાદની રમતોને. 


કેવી સદનસીબ છે એ કન્યાઓ !વરસાદમાં નહાતી રમતી, મસ્તી કરતી , પરમ આનંદ પામતી જીવનની 
ક્ષણોને માણતી એ કન્યાઓ ! કોઈ પણ શુંગાર વિના જ જોનારના મનમાં શુંગાર રસ જન્માવતી તેની 


અદાઓ 1! તેની મુગ્ધતા ! વરસાદ સાથેનો તેનો રોમાન્સ ! 


વરસાદ પણ જાણે તેનો પ્રેમી હોય તેમ - ખાસ તેને જ મળવા, પલાળવા આવ્યો હોય એમ કેવો આલિંગન 


આપે છે? જરૂર તેઓ એકબીજાના પ્રેમમાં હશે. 


કન્યાઓની માદક અદાઓ તેને આકર્ષવા લાગી . તેને મન થયું કે દોડીને જોડાઈ જાઉં તેઓની જોડે. તેણે 
મનમાં નિશ્ચય કરી લીધો કે આજ હૃદયને હારવા તો નથી જ દેવું. ... ચાલ નીકળી પડું. 


તેણે બુટ, મોજા, કોટ, ટાઈ વગેરે કાઢી નાંખ્યા. કારનું એંજિન બંધ કરી દરવાજો ખોલી બહાર આવી ગઈ. 


ઉઘાડા પગે તે ચાલવા લાગી પેલી કન્યાઓ તરફ. વરસાદની આછેરી છલક તેના શરીરને સ્પર્શવા લાગી . 
તેને આ સ્પર્શ ગમવા લાગ્યો. તેનું માન અધીર હતું પેલી કન્યાઓની જોડે પહોંચવા . તેણે ઉઘાડા પગે દોટ 
મૂકી. 


પગને અનાવૃત થઈ દોડવાની આદત જ કયાં હતી? બાળપણમાં ઉઘાડા પગે નીકળી પડવું કેવું સહજ 

હતું ? આજે અનાવૃત પગને સંભાળવામાં તકલીફ પડવા લાગી. તેને અહેસાસ થવા લાગ્યો કે સમય જતા 
બાળપણની સાથે સહજતા પણ ક્યાંય અલોપ થઈ જાય છે ! કેટકેટલી સાફજીક આદતો સમયના પડળમાં 
વિસરાઈ જાય છે ! 


પગમાં પીડા થવા લાગી. પીડા તરફ ધ્યાન જતાં જ વરસાદના સ્પર્શનો આનંદ ભુલાઈ ગયો. છતાય તે 
ચાલતી રહી કન્યાઓને મળવા માટે. પહોંચી ગઈ તેઓની પાસે. 


પણ આ શું ? કયાં ગઈ કન્યાઓ? એ તો નૃત્ય બંધ કરીને ચાલવા લાગી હતી. તેઓનું નૃત્ય હવે તેઓની 


ચાલમાં ધબકતું હતું. ! 


પેલો વરસાદ, પેલું નૃત્ય, પેલી મસ્તી, બધુ જ શાંત થઈ ગયું. વરસાદ પણ બંધ થઈ ગયો. આકાશમાં 
વાદળોએ જગ્યા બદલી નાંખી હતી. તેઓ હાથતાળી આપી આગળ નીકળી ગયા હતા. માથા પરનું આભ 
સાવ કોરું થઈ ગયું હતું . જાણે ક્ષણભરમાં તો દ્રશ્ય બદલાઈ ગયું ! બચીગયું હતું તો માત્ર પેલી કન્યાઓની 


ચાલમાંનું કામણ ! 


કન્યાઓની નજર પેલી વ્યક્તિ પર પડી. ક્ષણભરમાં તો તે સભાન થઈ ગઈ. તેઓને એમ હતું કે તેને કોઈ 


નથી જોઈ રહ્યું આમ વરસાદમાં નાચતા ! પણ ચોરી પકડાઈ ગઈ હોય તેમ સભાન થઈ ગઈ. 


પણ, એ તો ક્ષણ ભર જ. ફરી પેલી અલ્લહડતા તેઓના ચહેરાઓ પર આવી ગઈ. ખડખડાટ હસી પડી એ 
બધી જ. તેના હાસ્યમાં પણ તેના પ્રેમી જેવા વરસાદની ભીનાશ મહેકતી હતી. શરીર પરના કપડાં હજુ પણ 
ભીના જ હતા. ગાલો પર ભીની લટો કામુક નૃત્ય કરતી હતી. તેઓની આંખમાંથી અજબ ચમક અને આનંદ 


ઝરણ બનીને વહેવા લાગ્યા. પેલી વ્યક્તિ કન્યાઓનાં નૈસર્ગિક સૌંદર્યમાં તણાવા લાગી...... 
“તમારે વરસતા વરસાદમાં ન્હાવું હતું” એક કન્યાએ પૂછી જ લીધું. તે સફાળી જાગૃત થઈ ગઈ. 


“ હા.. હા.. મારે તમારી સાથે જ વરસાદમાં ન્હાવું હતું . નૃત્ય કરવું હતુંમસ્તી કરવી હતી. પરમ આનંદ 


માણવો હતો. પણ ..” 


“પણ તમે મોડા પડ્યા. એ છે જ એવો.“ 

“કોણ ?” 

“ આ વરસાદ. બીજું કોણ?” 

પેલી વ્યક્તિએ ઊંડો શ્વાસ લીધો. તેને સમજાઈ ગયું હતું કે તેણે પોતાના વસાદને ખોઈ દિધો છે. 


“ મે કહ્યું ને, આ વરસાદ છે જ એવો ! એનો કોઈ ભરોસો નહીં. ક્યારે આવે ને ક્યારે ચાલ્યો જાય. ક્યારેક 
તો ખૂબ પ્રતિક્ષા કરાવે અને આવે જ નહીં.“ એક કન્યા વરસાદ સામે પોતાના દિલની ફરિયાદ કહેવા 
લાગી. તો બીજી કન્યએ તેને વચ્ચે જ અટકાવી , 


“અને જો આવે તો નક્કી નહીં કે કેટલો આવશે . ક્યારેક તો શરમાળ કન્યાની માફક જરાક વરસે ને ખૂબ 


તરસાવે પણ ખરો.” 
“ ને ક્યારેક તો ધોધમાર વરસે ...“ ત્રીજી કન્યાએ પોતાના મનની લાગણી વ્યક્ત કરી. 


“અનહદ વરસે અને અચાનક અડધા તરસ્યા રાખીને પાછો નફ્ફટ બની ચાલ્યો પણ જાય.“ ચોથી કન્યાના 
મુખ પર શરમ ની સંધ્યા ખીલી ઉઠો. 


“ આ જુઓને , તમારી સાથે એણે હમણાં એવું જ કર્યું ને?” 


“ હાસ્તો ! “ પેલી વ્યક્તિ હવે કન્યાઓ જોડે ભળવા લાગી. તેના પદ અને કપડાનો અહમ ક્યાય ઓગળી 


ગયો. 
“વરસાદ અને પ્રેમમાં જો વિચારવા રહીએ તો કોરા રહી જવાય. પલળવું હોય તો કૂદી પડવાનું 
તુરંતજ.“ 


“જો સમય વીતવા લાગે તો વાદળો વીખરાવા લાગે અને પછી ફરી ક્યારે બંધાય અને ક્યારે વરસે એ કહી 


ના શકાય.” 
“માટે અમારી જેમ ભીંજાઇ જવું જ્યાં અને જ્યારે તક મળે !” 


વાદળ, વરસાદ અને પ્રેમ વિષેના મુગ્ઘ કન્યાઓનાં શબ્દો, તારણ અને જ્ઞાન પેલી વ્યક્તિને પલાળી ગયા. 


રમતિયાળ સ્મિત આપી પેલી કન્યાઓ તો ચાલવા લાગી. તે પણ હાથથી છૂટી ગયેલ વરસાદ પર 
અફસોસ કરતી પહોંચી ગઈ બિઝનેસ મિટિંગમાં. ફાયદાનો બહુ મોટો સોદો પણ કરી નાંખ્યો. પણ 
વરસાદની ગુમાવેલી ક્ષણોની ખોટ ને દિલમાં ભરી લીધી. ... ત્યારથી આજ સુધી એવો વરસાદ ક્યારેય નથી 


વરસ્યો ! 


તદ તદ ત્રંદ ઝદ ઝ૯ 


આજ ફરી એવો વરસાદ ત્રણ વર્ષની લાંબી પ્રતિક્ષા કરાવીનેવરસવા આવી રહ્યો છે. તેણે મનથી જ તેના 
વધામણાં કર્યા. વરસાદ પણ જાણે ત્રણ વરસ પહેલા આપેલ વચનને પળી બતાવતો હોય એમ તેવો જ 


વરસવા લાગ્યો. 


તે ભીંજાવા લાગી, નાચવા લાગી, તેના હ્રદયમાથી સંગીત વહેવા લાગ્યું. તેણે પોતાનું સમગ્ર અસ્તિત્વ 


વરસાદમાં ઓગાળી દીધું. 


ફરી કોઈ કન્યા કોણ જાણે ક્યાંથી આવી ચડી અને નૃત્ય કરવા લાગી . કોઈ કોરું ના રહ્યું. આકાશ પણ 


શરમાળ કન્યાના ગાલની લાલીની જેમ લાલ થઈ ગયું. એક અદભૂત આનંદ વહેવા લાગ્યો... ચારે તરફ ! 
કોણ હતી તે વ્યક્તિ?, આવું કયાં બન્યું હતું? પેલી કન્યાઓ કોણ હતી? પછી, પછી શું થયું? 

કોણે પૂછ્યા આવા સવાલો? તમે? 

શું દોસ્ત ! આવા સવાલોમાં સમય વેડફી નાંખ્યે શું ફર્ક પડે એના જવાબો જાણવાથી? 

અરે .... જાવ ! કોઈ વરસાદ બંધ થઈ જાય તે પહેલા... પલળી લો ! 


પેલી વ્યક્તિના નસીબમાં ત્રણ વર્ષે એવો વરસાદ આવ્યો. બધાના નસીબમાં કાઇ વાદળો ફરી બંધાય એવું 


થોડું બને? અને બંધાય તો પણ કેટલા વર્ષો બાદ એની ય ક્યાં કોઈને ખબર છે મને તો નથી જ ખબર ! 


પે દ દ દે દ દે દે દઢ દરો 


3. કશુંક શોધી તો જુઓ 


“ મનુષ્યનું કાર્ય કુદરતના નિયમોનું પાલન કરવાનું છે. કુદરતનો ક્રમ છે- તેજ, અંધકાર અને ફરી તેજ. 
સૂર્ય તેજનું પ્રતિક છે. રાત્રિ અંધકારનું પ્રતિક છે. સૂર્ય પ્રકાશ લાવે છે અને તેના જવાથી રાત્રિ અંધકારમય 


બની જાય છે. તેજ અને અંધકાર સતત આવતા-જતાં રહે છે. આ જ કુદરતનો ક્રમ છે”. 


એકધારું બોલતા ક્ષણેક માટે અટકીને ગુરુ વિશ્વાત્માએ ઊંડો શ્વાસ લીધો. આંખો ખોલી. શિષ્યો મંત્ર મુગ્ધ 
બનીને ગુરુના શબ્દો સાંભળી રહ્યા હતા. 


ગુરુની વાણી અટકતા જ શિષ્યો પણ ધ્યાન ભંગ થયા. સૌ ગુરુના વચનો પર વિચારતા રહ્યા. અચાનક જ 
પુરુરવા પૂછી બેઠો,” સૂર્યના પ્રકાશમાં મન સ્વસ્થ અને નિશ્ચિંત રહે છે પરંતુ રાત્રિ આવતા જ અંધકારમાં મન 


સતત દર અનુભવે છે. આવું શા માટે રાત્રિના અંધકારને કેમ દૂર કરી શકાય? “ 


ગુરુએ પુરુરવા તરફ જોયું. તે જાણતા હતા કે પોતે જે કઈ કહે છે તે સત્ય છે પણ તેઓ એ નહોતા જાણતા 
કે આવું કેમ બને છે? તેનું માનવું હતું કે વિશ્વમાં બનતી દરેક ઘટનાને કારણ હોય જ છે. માત્ર તેને શોધવાનું 
હોય છે. 


તેની પાસે પુરુરવાના પ્રશ્નનો ઉત્તર ન હતો. 


પુરુરવા એક આદર્શ શિષ્ય હતો. સ્વસ્થ-સશક્ત-ચતુર અને ગુરનો પ્રિય ! પુરુરવાની વિશિષ્ટતા જ એ હતી 
કે તે દરેક કર્યાના કારણને શોધવા પ્રયત્ન કરતો- સફળ થતો. માટે જ તે શ્રેષ્ઠ હતો. બાકી શિષ્યો તો ઘણા 


હતા- બંસી, વિદીક્ષા , વસુમિત્ર, વિનાયક, વિણા, અનંત, ત્રિયા, આનંદ અને... પેલો ભાર્ગવ પણ ! 


ગુરુએ શાંત ચિત્તે કહ્યું” વત્સ, હું પણ આ પ્રશ્નના ઉત્તરને જાણતો નથી. ઠું તેને જાણવા માંગુ છું. ઘણા 
પ્રયત્નો કર્યા છતાં હજુ સુધી એના રહસ્યને પામ્યો નથી. શક્ય છે કેઆપનામાંથી જ કોઈ એનો ઉત્તર શોધી 
કાઢે. મને વિશ્વાસ છે - એ કામ પુરુરવા જ કરી શકશે. “ 


ભાર્ગવ ક્રોધિત થઈ ઉઠ્યો,” ગુરુદેવ, આપને પુરુરવા પ્રત્યે વધુ પક્ષપાત છે. આપને અમારા સૌ તરફ 


લાગણી નથી, અમારામાં વિશ્વાસ નથી...” 


વિશુધ્ધ શાંતિ સાથે હાથ ઊંચો કરી ગુરુએ તેને શાંત કર્યો. પરંતુ ભાર્ગવ હજુ પણ ક્રોધિત જ હતો? આપે 


આપના જ્ઞાનને આપવામાં પક્ષપાત કર્યો છે પુરુરવાને......” 


ગુરુએ તેને વચ્ચે જ અટકાવ્યો” વત્સ ! જ્ઞાન એ તો સૂર્યના પ્રકાશ જેવુ છે. સર્વત્ર સમાન વિસ્તરે છે. તેને 
પ્રાપ્ત કરવાનો આધાર તેને ગ્રહણ કરનાર પર જ છે. પુરુરવા માત્ર સાંભળીને સ્વીકારી લઈ બેસી નથી 
રહેતો. તે આગળ ને આગળ વિચારે છે. કશુક નવું કરવાનો પ્રયત્ન કરે છે. તે નવું મેળવે પણ છે. માટે જ તે 


શ્રેષ્ઠ છે. તેનામાં જ્ઞાન માટેની અપાર ભૂખ છે......? 
આનંદ વચ્ચે જ બોલી ઉઠ્યો “ મને પણ ખૂબ ભૂખ લાગી છે. ગુરૂમાતાએ ફળો તૈયાર રાખ્યા જ હશે...” 


આનંદ સદૈવ ગંભીર પ્રસંગે પોતાના આનંદી સ્વભાવથી વાતાવરણને હળવું બનાવી દેતો. સૌ ફળો ખાવા 


લાગ્યા. 


બાદમાં સૌ નદીના વહેતા પાણી તરફ ગયા. સૌએ પાણી પીધું. પ્રકૃતિના રસને પીવા સૌ જંગલ તરફ 
વળ્યા. 


ત્રિયા અને પુરુરવા નદી કિનારે જ બેઠા રહ્યા. પુરુરવાના ચહેરા પર વહેતી નદીને પામવાની વ્યર્થ કોશિશ 
કરી રહી હતી - ત્રિયા ! 


અને બંનેથી દૂર ઉભેલા ભાર્ગવનાં હૃદયમાં વહેતી હતી ઇર્ષ્યાની લીલી નદી. 


સમય વીતવા લાગ્યો. ગુરુ અને પુરુરવાએ અનેક રહસ્યો શોધ્યા. પરંતુ રાત્રિના અંધકારને દૂર કરી ના 


શક્યા. 


સમયના પ્રભાવે વૃક્ષો ઊજડવા લાગ્યા. ફળો લેવા હવે જંગલમાં દૂર-દૂર જવું પડતું હતું. સૌની દિશા નિશ્ચિત 
હતી. ત્રિયા અને પુરુરવાએ પણ એક દિશા નક્કી કરી લીધી હતી. માત્ર ભાર્ગવને જ કોઈ કામ ના સોંપાયું. 


ત્રિયા-પુરુરવા ખૂબ દૂર નીકળી ગયા. પણ હૃદયથી નજીક આવી ગયા. આકાશ વરસવા લાગ્યું . બંનેના 
દિલમાં પણ વરસાદની સુગંધ ખીલવા લાગી. બંને જંગલમાં પાણીના અસિમ જંગલ વચ્ચે અટવાઈ ગયા. 
રાત પડતાં સલામત ગુફામાં છુપાઈ ગયા. ગુફાની બહાર એક નદી વહેવા લાગી અને ગુફાની અંદર નદી 


સાગરમાં સમાઈ ગઈ. 


પાણીનું તોફાન પોતાનું કામ કરી જતું રહ્યું. જંગલની સમર્ગ આકૃતિ જ બદલાઈ ગયી. તેઓ બંને પોતાના 
સમુદાયથી તદ્દન વિખૂટા પડી ગયા. 


ઘણા સૂર્યો ઉગીને આથમી ગયા. ગરમીના દિવસો આવી ગયા. સૂર્યએ ધરતીના તમામ તત્વોનેબાળવા 
માંડ્યુ. પવન પણ જંગલને ડરાવતો-ધમકાવતો આરપાર નીકળી જતો અને તેથી સમગ્ર જંગલ જાણે કોઈના 


બેસણામાં આવ્યું હોય તેમ સુષ્ક હતું- મૌન હતું. 


ત્રિયા-પુરુરવા સમય સાથે તાલ મેળવવા પરિસ્થિતિને ચકાસવા લાગ્યા. જંગલમાં બંનેના પરમન, હ્રદય, 


સમય અને પવન સતત ચાલતા રહ્યા. 


સાંજનો રંગ વીતી ગયો હતો. રાત્રિ તેના બાહુપાશમાં અંધકારને લપેટીને વ્યાપી ગઈ હતી જંગલના 
વ્યક્તિત્વમાં. અચાનક એક અવાજ આવ્યો. ગઢ અંધકારમાં પ્રકાશ ફેલાઈ ગયો. બંને ચોંકી ગયા. પણ તરત 


જ આવનાર સમયનો સામનો કરવા તૈયાર થયા. 


તેઓ પ્રકાશ તરફ આગળ વધ્યા . જેમ જેમ પ્રકાશની નજીક જતાં ગયા તેમ તેમ પ્રકાશ અને સાથે સાથે 
ગરમી પણ વધવા લાગી. રાત્રીમાં પણ બધુ સ્પષ્ટ જોઈ શકાતું હતું. પુરુરવાને આશ્ચર્ય થયું. તેનું મન તે 


નવા પ્રાણીને જોઈ અનેક સવાલોમાં અટવાયું. 


તેણે જોયું કે પ્રકાશ અને ગરમી આપતું પ્રાણી એક વૃક્ષના જાડા થડમાથી બહાર આવતું હતું. તેનો રંગ પીળો 
હતો. પવનની આવ-જાવ પર તે વધતું-ઘટતું હતું. સાથે સાથે પ્રકાશ અને ગરમી પણ વધતાં-ઘટતા હતા. 


અચાનક એક બીજું ઝાડ તે ઝાડ પર પડ્યું. 


નવા પડેલા ઝાડમાથી પણ એજ રીતે પેલું પ્રાણી બહાર આવવા લાગ્યું. પુરુરવાએ ત્ભે અનેક રીતે 
તપાસીને નક્કી કરી લીધું કે એ પ્રાણી હિસક નથી, ભયાનક નથી. સામેથી હુમલો પણ નથી કરતું. તે 
પોતાનું સ્થાન પણ છોડી નથી શકતું. સવારના સૂર્યપ્રકાશમાં તેનું તેજ ઘટી જાય છે. તે પ્રાણીના સંપર્કથી 
બીજા વૃક્ષોમાં પણ તે ફેલાય છે. 


પુરુરવા સતત આ પ્રાણીને તપાસતો રહ્યો. દિવસો જતાં વરસાદ આવવા લાગ્યો. પેલું પ્રાણી વરસાદના 
પાણીથી મૃત્યુ પામ્યું. પુરુરવાએ તેના મૃત્યુને પણ નીરખ્યું. ત્રિયા ખુશ થઈ. 


આમ જ સમય વીતવા લાગ્યો. વરસાદ- ઠંડી- ગરમીના ચક્રો ફરવા લાગ્યા. પુરુરવાએ પેલા પ્રાણી વિષે 


ઘણું જાણી લીધું હતું. તેણે તેને પ્રકટ કરવાનું તેનો ઉપયોગ કરવાનું તેણે વશમાં કરી શાંત કરવાનું શીખી 


લીધું હતું. તેને હવે ખબર પડી ગઈ હતી કે તે પ્રાણી નથી પણ કુદરતનું જ એક રહસ્ય છે. ત્રિયાએ તેને 
નામ આપ્યું- “ અગ્નિ' ! એક અગ્નિએ બીજા અગ્નિને નામ આપી દીધું. 


આમ, યુગો પહેલા ત્રિયા અને પુરુરવાએ શોધ કરી- અગ્નિની ! 


સમયનું ચક્ર ફરી ચકરાવો લઈ ગયું. વર્ષો જતાં ત્રિયા અને પુરુરવા, ગુરુ વિશ્વાત્મા અને સમગ્ર પરિવારને 
મળ્યા. પુરુરવાએ પોતાની નવીન શોધ- અગ્નિની જાણ સૌને કરી. 


તેણે અગ્નિ પ્રકટાવી રાત્રિના અંધકારથી ડરતા સૌને ડર મુક્ત કર્યા. સૌ ખુશ થયા. એક તરફ અગ્નિ બળતો 


હતો અને આ તરફ ભાર્ગની ઈર્ષ્યા ! 


તે લાલચોળ થઈ ગયો. સૌને કહેવા લાગ્યો” પહેલા આ અગ્નિ વિષે જાણી તો લો ! માત્ર અંધકાર દૂર થાય 


તેથી ખુશ થવાની જરૂર નથી. તેના લીધે થતી તકલીફો પણ જાણો. પછી જ કશું કહી શકાય“ 


“ બરોબર છે, ભાર્ગવ. ચાલો હું તમને અગ્નિના ફાયદા- નુકશાન જણાવું “એમ કહી પુરુરવાએ સૌને અગ્નિના 
રહસ્યો જણાવ્યા. અગ્નિથી પ્રકાશ ઉપરાંત ગરમી પણ મળે છે. હિંસક પ્રાણીઓથી રક્ષણ મળે છે. તે 
વાતાવરણ શુધ્ધ કરે છે. ફળોને અગ્નિમાં ગરમ કરવાથી તે વધુ મીઠા લાગે છે 


અગ્નિ વિષે સાંભળી ભાર્ગવ વધુ ને વધુ ઇર્ષ્યામાં બળવા લાગ્યો. તે સત્યને સમજતો તો હતો પણ ઇર્ષ્યાને 
કારણે સત્યને સ્વિકારી નહોતો શકતો. 


સૌ નિશ્ચિંત બની અગ્નિના રક્ષણમા સૂઈ ગયા. પરંતુ ભાર્ગવનું મન તેને નિંદ્રાથી દૂર અને પેલા અગ્નિની 
નજીક લઈ ગયું. તે અગ્નિની પાસે પહોંચી ગયો. તેણે અગ્નિનું પૂરેપુરું નિરીક્ષણ કર્યું. તે તેની વધુ નજીક 
ગયો. તેણે અગ્નિનો તાપ અનુભવ્યો. અગ્નિને પકડવા જતાં હાથમાં પીડા થવા લાગી. પીડાનેકારણે દુખી 
થવાને બદલે તે ખુશ થયો. તેને એક ખામી હાથ લાગી ગઈ હતી. 


તેણે એક મોટી સૂકી ડાળી લઈ અગ્નિમાં નાંખી. ડાળીમાં પણ અગ્નિ પ્રકટવા લાગ્યો. તે વિચારતા વિચારતા 
અગ્નિ સામે જોવા લાગ્યો. કશુય સમજમાં ન આવતા તેણે ગુસ્સામાં હાથમાં રાખેલી બળતી ડાળીનો દૂર ધા 
કર્યો. તે એક વૃક્ષ પર પડી. થોડીવારમા જ તે વૃક્ષ અગ્નિથી નાશ પામ્યું. તે ખુશ થયો. ને હાથ બીજી 


ખામી લાગી ગઈ. 


ખુશ થતો થતો તે અગ્નિ વાળી ડાળી હાથમાં લઈને જંગલ તરફ જવા લાગ્યો. એક હિંસક પ્રાણી તેના પર 
તૂટી પડ્યું. બચાવ કરવા તેણે અગ્નિ વાળી ડાળી વડે તેના પર પ્રહાર કર્યો. પેલુ પ્રાણી પરાસ્ત થઈ ગયું. તે 


અગ્નિમાં બળીને મૃત્યુ પામ્યું. પોતાના વિજય પર ભાર્ગવ ખુશ થયો. તે સૂર્યના ઉગવાની પ્રતિક્ષા કરવા 


લાગ્યો. 


સૂર્ય ઊગ્યો. ગુરુએ સૌને ભેગા કર્યા. ગુરુ કશું બોલે તે પહેલા જ ભાર્ગવ બોલવા લાગ્યો? ગુરુજી, પુરુરવાએ 
અગ્નિના લાભો તો ઘણા બતાવ્યા. હું તેની ખામીઓ જાણું છું. તે હું આપ સૌને જણાવીશ. ત્યારબાદ આપ 
પણ કહેશો કે અગ્નિની શોધ કરીને પુરુરવાએ બહુ મોટી ભૂલ કરી છે” 


શાંત ચિત્તે ગુરુએ કહ્યું? ભાર્ગવ, દરેક વાતને સારી અને ખરાબ એમ બે બાજુ હોય છે. માટે અગ્નિને પણ 
ખામીઓ હશેજ. તું તે જાણે છે તો અમને બધાને તું તે ખામીઓ બતાવ! 


ભાર્ગવે પોતાનું કહેવાનું ચાલુ કર્યું” અગ્નિમાં હાથ નાંખવાથી હાથ બ્ળી જાય છે. હાથનો નાશ પણ થઈ શકે 
છે. અગ્નિ પોતાના સ્વભાવથી શરીરને તાપઆપે છે તેથી શરીરને કષ્ટ સહેવું પડે છે.“ 


અગ્નિથી બળેલા વૃક્ષ તરફ ઈશારો કરી તે આગળ બોલ્યો.,” જુઓ,આ વૃક્ષ કેવું ફરેલું ભરેલું હતું ગઈ રાત 
સુધી. પણ અગ્નિને કારણે તે નષ્ટ થયું. અગ્નિ આખા જંગલને બાળી શકે છે. જંગલનો નાશ કરી શકે છે. 


જંગલ નાશ પામે તો આપણું જીવન કેટલું કષ્ટમય થઈ જાય તે તો આપ સૌજાણો જ છો.” 


સૌ ભાર્ગવની વાતોથી પ્રભાવિત થયા. ગુરુ ત્રિયા અને પુરુરવા તટસ્થ ભાવે બધુજોતાં રહ્યા. ભાર્ગવનો 
આત્મવિશ્વાસ વધી ગયો. તેણે અગ્નિથી મૃત્યુ પામેલા પેલા પ્રાણી તરફ ઈશારો કરી કહેવા માંડ્ટ્રુ અગ્નિનો 
પ્રયોગ પ્રાણીને ડરાવવાના શસ્ત્ર તરીકે પણ કરી શકાય છે. તે પ્રાણી અગ્નિને કારણે જ મૃત્યુ પામ્યું છે. 


કદાચ મારી સામે ઉપયોગ કરવા જ પુરુરવાએ આ અગ્નિનામના શસ્ત્રની શોધ કરી છે.” 
અચાનક સૌ એક સાથે ચિત્કારી ઉઠ્યા,” ભા....ર્ગ....વ .....” 
સૌના ચિત્કારથી ભાર્ગવ ડઘાઈ ગયો. 


ગુરુએ તેને ઉદ્દેશીને કહેવા માંડ્યુ “ભાર્ગવ, ખામીઓને બદલે લાભને સ્વીકારવાનો પ્રયત્ન કર. સત્યને 
સ્વીકાર. આ અગ્નિ એ માંનવે કરેલી પહેલી મોટી શોધ છે. તું તે જાણે છે પણ એસ્વીકારી નથી શકતો 
કારણ કે તેની શોધ પુરુરવાએ કરી છે. પણ માત્ર તે કારણે અગ્નિની શોધને ઠુકરાવી ના શકાયઃ 


“તમારે સૌએ તેનો સ્વીકાર કરવો હોય તો કરો. પરંતુ મારૂ તો માનવું છે કે અગ્નિની ખામીઓ ઘણી છે. 
અગ્નિ એ માનવના પતનનું કારણ બનશે. તે વિનાશક છે. તેનેલીધે બધુ જ નાશ પામશે. માટે અગ્નિની 
શોધને ભૂલી જાઓ. અહીં જ તેને અટકાવી દો” 


“ભાર્ગવ”, ક્રોધિત ગુરુના શબ્દો વાતાવરણમાં પડઘાય” તારી આ નાદાની માફીને યોગ્ય નથી. તારા આ 
વ્યવહાર માટે તું મારા શ્રાપનો ભોગ બનીશ. તું ક્યારેય સત્યને- લાભને સમજવા છતાં સ્વીકારી નહિં શકે. તું 
ક્યારેય કશુય નવું શોધી નહિ શકે. તું માત્ર ખામીઓ જ નિહાળી શકીશ. સત્યને જોવાની દ્રષ્ટિ જ તારી પાસે 


નહીં હોય. “ 
પુરુરવાએ ગુરુને શાંત કર્યા. તેણે ભાર્ગવ વતી ક્ષમા માંગી અને શ્રાપમાથી મુક્તિનો ઉપાય માંગ્યો. 


શાંત ગુરુએ કહ્યું,” જે લોકો કાઇ શોધી નથી શકતા તે જ લોકો અન્યની નિંદા કરે છે. લાભને બદલે ખામીઓ 
જ શોધ્યા કરે છે. નકારાત્મક જ રહે છે. છતાં જો ભાર્ગવેમારા શ્રાપમાથી મુક્ત થવું હોય તો તેણે કશુક નવું 
શોધવું પડશે. જ્યારે તે નવી શોધ કરશે ત્યારે તે આ શ્રાપમાથી મુક્ત થશે” 


યુગો વહેતા ગયા. પુરુરવાઓ દરેક યુગે નવી શોધો કરતાં રહ્યા. દરેક શોધ પરભાર્ગવો ટીકાઓ કરતાં રહ્યા. 


સમય જતાં તેઓ પણ તે શોધના ગુલામ બની ગયા. પરંતુ ક્યારેય કશું જ નવું તો શોધી જ ના શક્યા. 
ગુરુનો શ્રાપ હજુ પણ પ્રવર્તી રહ્યો છે . 


ગુરુના શ્રાપમાથી મુક્ત થવા, “ હે ભાર્ગવો ! કોશિશ તો કરો ! કશુંક શોધી તો જુઓ !” 


તદ તદ તદ %૬ ઝ૬ ઝ૯ ઝદ ઝલ 


4. આ નગર, તે નગર 


જાનકી સાવ એકલી પડી ગઈ. વિસ્તાર હજુ હમણાં જ તો ગયો હતો. છેલ્લા કેટલાય દિવસો 
વિસ્તારની સાથે મન ભરીને માણ્યા હતા. સમયની એક એક ક્ષણને છલોછલ જીવી હતી. અને હવે 
વિસ્તારના જવાથી તો સાવ અચાનક જ નિઃશબ્દતા વ્યાપીગઇ હતી. મન ભરીને મેળાના 


કોલાહલને માણ્યા પછી અચાનક જ મેળાથી વિખૂટા પડી જવાયું હોય તેવું લાગ્યું. 
આ એકાંત તેના માટે અસહ્ય બની ગયું. 


તે આમ તેમ આંટા મારવા લાગી. બારી પાસે આવી ને ઊભી. દૂર દૂર ધરતીને આભમળેછે ત્યાં 
અનિમેષ નયને જોવા લાગી. તેને, તે ક્ષિતિજમાં કોઈ આકાર- કોઈ ઘટનાને ઉપસાવીને ખોવાઈ 
જવું હતું. પણ, તે જ ઘટના , તે જ આકાર ક્ષણ વારમાં તો તેને છેતરીને સૂરજની પાર નીકળી 


જતાં હતા. વાસ્તવિક એકાંત તેને મફાત કરી ગયું. 


બારી છોડીને પલંગ પર આવી. તેનું ધ્યાન ટેબલ પર ગયું. ટેબલ પર કેમેરો હતો. કેમેરો ઉપાડી 
તેણે તેના લેન્સ પર આંખ ગોઠવી . તરત જ તેની સામે દ્રશ્ય ખડું થયું. આ કેમેરો તેને વિસ્તાર 
તરફથી મળેલી પહેલી ભેટ , અને તે પણ પહેલી મૂલકાતમાં જ. 


પહેલી મૂલકાત ! ઓહ્‌ કેવી હતી એ ! પણ કશુય યાદ આવે તે પહેલા જ તે દ્રશ્ય પણ બીજા 


દ્રશ્યોની જેમ હાથતાળી આપી ગયું. . 
ફરી એકાંત ! 


આ એકાંતનો સમય તેને ક્ષણ ક્ષણના બનેલા પહાડ જેવો લાગ્યો જેની આ પાર પોતે છે. એકલી 


સાવ એકલી અને સામે પાર છે વિસ્તાર ! 


વિસ્તાર તો હશે ભીડ વચ્ચે, કોલાહલ વચ્ચે, માણસો વચ્ચે ! અને હું ? 


એક ક્ષણ તો તેને એકાંતના પહાડને ચીરીને ભાગી જવાનું- દોડી જવાનું મન થયું. બીજી જ ક્ષણે 


મનના ઊડાણમાથી સવાલ થયો “ ક્યાં દોડી જઈશ?” 
“ આ નગરમાં.” 


એક ખડખડાટ હાસ્ય તેના કાન પર પડઘાયું,”તું આ નગરમાં જઈશ? આ નગર સાથે ક્યાં કોઈ 
પરિચય છે તારે? નગરમાં કોઇની સાથે પણ ક્યાં પરિચય છે? તો પછી તું ક્યાં જઈશ? યાદ છે 


તને, કે આ નગરમાં પહેલીવાર આવી હતી ત્યારે શું થયું હતું? 
કેવું વિચિત્ર લાગ્યું હતું આ નગર? યાદ કર... યાદ કર. “ 


અને એ ખડખડાટ હાસ્યનો પડઘો પણ હાથતાળી આપી દૂર-સુદ્ર છટકી જતો ભાગી જતો જોયો. 
તેણે પડછાયાના પડઘાનો પીછો છોડી દીધો. 


ખોવાઈ ગઈ એ વિસ્તાર સાથેના નગરપ્રવેશની ઘટનાઓની યાદમાં ! 


હજુ થોડા દિવસ પહેલા જ વિસ્તાર સાથે લગ્ન કરીને તે આ નગરમાં આવી હતી. વિસ્તાર આ 
નગરમાં વર્ષોથી રહેતો હતો. તે જયારે આ નગરની વાતો કરતો ત્યારે તેની વાતો અટપટી 

લાગતી. કઈંક ન સમજાય તેવી વિચિત્ર વાતો હતી તેની. તેનું વ્યક્તિત્વ પણ અજાયબ હતું. એ જ 
વ્યક્તિત્વથી તો તે અંજાઈને આ નગર સુધી આવી પ્હોંચી હતી. 


નગર પ્રવેશથી જ આશ્ચર્યો સર્જાયા હતા ! 


બસમાંથી ઉતરી તેણે બસ સ્ટેશનપર નજર નાંખી. તેને હતું કે બસ સ્ટેશન એટલે ચારે બાજુ 
અસ્ત-વ્યસ્ત ખડકાયેલી બસોનો ભંડાર, કોઈક ખાલી-કોઈક ભરેલી બસો, કલાકોથી પોતાના ગામ 
માટેની બસની પ્રતિક્ષામાં સ્થિર-શો લાગતો કીડિયારની જેમ ઉભરતો માનવ સમૂહ ખાખી કપડામાં 


સજ્જ ડ્રાઇવર-કંડક્ટર અને થોડા પોલીસો, માણસથી વધુ સંખ્યામાં સાથે લવાતા બિસ્તરા પોટલાં. 


જાણે આખા ઘરને ખાલી કરીને વણઝારાની જેમ ભટકતા લોકો. 


એકાદ બસ આવે એટલે તેમાંથી તૂટેલા કાચના પ્યાલામાંથી સારી પડતાં પાણીની જેમ ઠલવાતાં 


માણસો! ફૂગ્ગામાં જોરથી ભરાતી હવાની જેમ બસમાં ઠૂંસાતા લોકો ! 


ના ! એમાનું કશું જ અહીં જાનકીની નજરે ના ચડ્યું. તેને આશ્ચર્ય-કુતૂહલ થયું. તેના મનમાં અનેક 


કૌતુકો ખડા થતાં હતા. તેણે બસ સ્ટેશન ધ્યાનથી જોવા માંડ્યુ. 


અહીં ક્યાય બસોના ખડકલા નથી. સમય થતાં જ એક બસ આવે. તેમાં થોડા લોકો ભરાય અને 
તરત જ બસ ઉપડી જાય. સ્ટેશન સાવ ખાલી થઈ જાય. બસની પ્રતિક્ષામાં કંટાળેલ માનવોનો 


સમુદાય પણ નહીં. 


અહી બહુ જ થોડા માણસો આવે છે. તેઓ પાસે ન તો કોઈ સામાન છે ન કોઈ મિલકત કે જે સાથે 
લઈને ફરવું પડે. 


ખાખી કપડામાના ડ્રાઇવર કંડકટરને બદલે નિર્દોષ હાસ્ય સાથે એક વ્યક્તિ આવે અને બસ લઈ 
જાય. સ્નેહીને વળાવવા આવતા લોકોને અંદર પ્રવેશવાની મનાઈ. તેઓ બહારથીજ સ્નેહીનીબસ 
પસાર થાય એટલે હાથ હલાવી વિદાય આપી દે. 


જાનકીને હતું કે વિસ્તાર આટલા વર્ષોથી અહી રહે છે તો જરૂર અનેક મિત્રો પણ હશે જે તેને તેડવા 
સ્ટેશન પર આવશે. પણ, ન તો કોઈ મિત્રો તેડવા આવ્યા ન કોઈએ તેના આગમનની નોંધ પણ 


લીધી. તેનાથી પૂછી જવાયું “ વિસ્તાર, અહીં લોકોના દિલમાં લાગણી જેવુ છે ખરું? “ 


હસી પડ્યો વિસ્તાર, આ નગરીના લોકોને વ્યર્થ લાગણીવેડામાં રસ નથી. તેઓને કામ કામ અને 
માત્ર કામમાં જ રસ છે. સમયને તે વ્યર્થ નષ્ટ કરતાં નથી. બધા જ પોતાની ધૂનમાં મગ્ન છે. 
દરેકને પોતાનો ઉદ્દેશ્ય છે. તે સિવાય તેને કોઈ જ પરવા નથી. કોઈ લાગણી નથી. છતાં 
માનવતાને ક્યારેય ચુકતા નથી. કદાચ તેને લાગણીનો મોહ નથી. એટલે જ તેઓ સુખી છે. 


તટટરસ્ત છે.” 


બંને આગળ વધ્યા. ઘર તરફ જતાં રસ્તામાં રાજમાર્ગો આવ્યા.ખૂબ પહોળા, વહી જતી નદી જેવા 
રાજમાર્ગો થોડા થોડા અંતરે વળાંક લેતા કે એકબીજાને કાટખૂણે મળતા. તેની બંને બાજુએ ઉગેલા 


મોટા મોટા વૃક્ષો જોઈને જાનકીને લાગ્યું કે તેની પાછળ કદાચ ગાઢ જંગલ છુપાયેલ હશે. 


ના. ત્યાં ગાઢ જંગલને બદલે નગરીમાં દાખલ થવાની દિશાએ બંન્ને બાજુઉધ્યાન હતા. તેને તીવ્ર 


ઈચ્છા થઈ આવી ઉધ્યાનમાં જઈને ગુલાબ તોડી સૂંઘી લેવાની. તે ઘર તરફ વળી. 


આ નગરીની બહારથી આવનાર જાનકી પહેલી સ્ત્રી હતી. અહીની સ્ત્રીઓ બહાર બીજા નગરમાં 

જતી પણ અહીં બહારની કોઈ જ સ્ત્રી ક્યારેય આવી ન હતી. નગર બહારની સ્ત્રી સાથે લગ્ન કરનાર 
વિસ્તાર પણ પહેલો પુરુષ હતો. છતાં જાણે કશું જ ના બન્યું હોય તેમ કોઈએ જાનકીના આગમનને 
નોંધ્યું પણ નહીં. 


વિસ્તાર તો નિરપેક્ષ ભાવથી જીવ્યે જતો હતો. પણ જાનકી આ આશ્ચર્યોને સમજવા મથતી હતી. 


પછી તો વિસ્તાર સાથેની જિંદગી વીતવા લાગી. વિસ્તારની રજાઓ પૂરી થઈ. આજથી જ તે 
ફરીથી કામે લાગી ગયો. અને એટલે જ જાનકી એક ખાલીપણાને અનુભવવા લાગી. 


આગમન સાથે અનુભવેલી અનેક વિચિત્રતાઓ બાદ તે નગરીમાં ગઈ જ ન હતી. આથી જ 
એકાંતની આ ક્ષણોમાં તે બધી જ વાતો એક સાથે તેના મન પર ખડકાઇ ગઈ. એક અસહ્ય બોજ 


તેની ચારે તરફ ફેલાઈ ગયો. તે વિચલિત થવા લાગી. તેનું મન તેને ઉતેજીત કરવા લાગ્યુ. 


“ હજુ તેં આ નગરી પૂરી જોઈ પણ ક્યાં છે? વિસ્તારને આવવાની હજુ ઘણી ઘણી વાર છે ત્યાં સુધી 
એકાંતમાં ઉલઝાવાને બદલે નીકળી પડ આ નગરને જોવા. તેના ખૂણે ખૂણામાંથી તને આમંત્રણ છે. 


જાઝ જા. 
મનના આદેશને તે યંત્રવત અનુસરી. ઘર બહાર નીકળી પડી. પેલા ઉધ્યાનોના અજબ આકર્ષણથી 
ખેંચાઈને જાનકી ત્યાં જ પહોંચી. 


ઉધ્યાનમાં પ્રવેશતા જ તે ચોંકી ગઈ. તેમાં માત્ર બાળકો જ દાખલ થઈ શકે છે. તે દરવાજા પર જ 


અટકી ગઈ. તે કુતૂહલતાપૂર્વક બાળકોને જોવા લાગી. 


બાળકો માટે અહી સ્વર્ગ છે. દૂર દૂર સુધી ખીલેલા , સુગંધ અને રૂપ નીતરતા રંગબેરંગી ફૂલો જ 


ફૂલો અને તેની વચ્ચે જગતના નિર્માતાના ફૂલો જેવા હસતાં કુદતા, રમતા બાળકો જ બાળકો. 


અહીં બાળકો વચ્ચે કોઈ જ ભેદ નથી. ગરીબ કે અમીર સૌ સાથે જ રમે છે. જ્ઞાતિ જાંતી, ધર્મ, 
ભાષા, પ્રદેશ જેવા કોઈ બંધનો તેને નડતાં નથી. દુનિયાના બધા જ બંધનોથી અજ્ઞાત નિશ્ચિંત 


અને પોતાની મસ્તીમાં મસ્ત, વ્યસ્ત છે તે બધા. કુદરતનો આ બાગ જ તેમની ભાષા છે. 


અહી કોઈ જ નિયમ કે બંધન નથી કે આ રમત જ રમો કે પેલી રમત ના રમો. રમતા રમતા પડી 
જવાની , લાગી જવાની કોઈ જ બીકથી પણ તેઓ અજાણ છે. કદાચ એટલે જ રમતનો સાચો 


આનંદ માણી શકાતો હશે. 


એજોઈ જાનકીના હ્રદયના બાગનું દ્વાર પણ ખૂલી ગયું. પોતે એક બાગ છે અને શરીરની અંદર જ 
નસેનસમાં અનેક રંગબેરંગી-સુગંધી ફૂલો ઊગી નીકળ્યા. તેમાં બાળકો દોડાદોડ કરે છે હસે છે, રમે 
છે.... અને તે શરમાઇ ગઈ. 


જાનકીને પોતાનામાં કશુક ઊગી રહ્યાનો અહેસાસ-આભાસ થયો. તેના સ્વપ્નામાં ખોવાઈ જવા 
માંગતી જાનકીનો હાથ કોઈએ પકડી લીધો. 


તે એક બાળક હતું. તેણે જાનકીને કહ્યું “ માફ કરજો . આપ નવા લાગો છો. આ બાગમાં ભૂલથી 
આવી ગયા લાગો છો. અહીં માત્ર બાળકો જ આવી શકે છે મોટાઓ નહીં. માટે આપ અહીંથી 


ચાલ્યા જાઓ.” 
સ્વપ્નામાં આછેરી ભીંજાયેલ તે કોરી જ બહાર આવી. જાનકીને થયું કે હું શું મોટીથઈ ગઈ છું? 


કાશ ! હું હજુ પણ બાળક જ હોત. તેને બાળક બની અણુએ અણુમાં વ્યાપી જવાનું મન થયું. પણ 


હવે તે ક્યાં શક્ય હતું? 
તેણે પેલા બાળકને પૂછ્યું” તો મોટેરાઓ માટે ક્યાં સ્થાન છે? “ 


બાળકે ઈશારો કરી માર્ગની સામે તરફ જવા સૂચવ્યું. તે યંત્રવત તેણે અનુસરી . 


માર્ગ પસાર કરી સામે પાર આવી તો ખરી પણ આટલોએક રસ્તો પસાર કરતાં તો જાણે તેને ખૂબ 
ખૂબ શ્રમ પડ્યો. બાળપણ જાણે પાછળ રહી ગયું હોય, કશુક છૂટી ગયું હોય તેમ સાવ ખાલી થઈ 
ગઈ. 


તે ફરી વિચારવા લાગી. ત્યાં મોટેરાઓને કેમ જવા નહિં દેવતા હોય? શું એ કાયદો પણ 
મોટેરાઓએ ઘડ્યો હશે? કે આ બાળકોએ? શા માટે આવો નિયમ-કાયદો હશે? અને એ કાયદાનો 


અમલ? આટલો કડક તો ક્યાય નહીં જ થતો હોય. 


મોટાઓને આદત હોય છે બાળકોને કારણ વગર સૂચનાઓ આપવાની. લાગણીના નામે ખોટા 
બંધનો ઊભા કરવાની. એ જ એમની મોટાઈ હશે? કદાચ એટલે જ તો ક્યાં પૂરેપૂરા વિકસી શકે છે 


આપણાં બાળકો? 


જાનકીને પોતાનું ઘર યાદ આવ્યું. એક વખત રમતા રમતા તે પીપળાના ઝાડ પર ચડી ગઈ હતી. 
એ વાતની પિતાજીને ખબર પડી ત્યારે તેઓ ખૂબ ગુસ્સે થયા હતા. પછી જાતજાતની વાતો કહી માં 
ને સૂચનાઓ આપી દીધી. બસ ત્યાર પછી તો રમવાનું-કુદવાનું તો બિલકુલ બંધ જ થઈ ગયું હતું. 


ત્યારથી આજ સુધી ક્યારેય ઝાડ પર ચડી ન હતી. 


તેને મનમાં કશુક ખૂંચવા લાગ્યું. દોડીને ઝાડ પર ચડી જવાની અદમ્ય ઈચ્છા થઈ ગઈ. પણમાત્ર 


ઇચ્છાથી શું વળે? હવે તો એટલી તાકાત પણ ક્યાં હશે તેના આ શરીરમ!ં અને અજાણ્યું આ નગર! 
વિકસતી જતી ઇચ્છાને તેણે એક ઝાટકે કાપી નાંખી. 
પરંતુ પેલા વિચારો તો સતત, અવિરત તેનાં મનને ઢંઢોળતા હતા...... 


મોટેરાઓ શા માટે બાળકો પર બંધનો રાખતા હશે? બાળકોનો કેમ યોગ્ય વિકાસ નહિં થતો હોય? 


ફરી પાછળ છૂટી ગયેલા બાગ પર નજર ફેરવવા તે લલચાઈ. તમામ દિશાઓમાં અજીબ સુવાસ 
ફેલાયેલ હતી. ધરતી પર ઊગેલું ઘાસ હવાની લહેરોથી ચંચલ બની યૌવનને આવાહન આપવા 


લાગ્યું. જાનકીના હદયની અંદરથી અચાનક જ અવાજ આવ્યો..... 


'સુજલામ સુફલામ....' 


“ સુજલામ સુફલામ ? અરે હું આ શું બોલી ગઈ? ખરેખર આ ધરતી સુજલામ સુફલામ જ છે. 


કદાચ વન્દે માતરમ ની આખી કલ્પના આ નગરને જોઈને જ આવી હશે ! 
જાનકી આ ધરતીને, આ નગરને વધુને વધુ માણવા -સમજવા અધીરી બની. 


તે હવે પેલા બાગને છોડી , માર્ગને પસાર કરી આ બાજુ આવી પહોંચી. આ તરફ પણ બાગ હતો. 
પણ એ તો મુનીઓની જેમ સ્થિર હતો. ફૂલો હસવાનું ભૂલી ગયા હતા. અરે કેટલાક તો ખીલવાનું 


જ ભૂલી ગયા હતા. પેલા સામે પારના બાગનું સંગીત જાણે હવામાં શોષાઈ ગયું હોય તેમ લાગ્યું. 
હવા? 


અરે ! અહીં હવા પણ ક્યાં છે? જાનકીને વાતાવરણમાનો આ બોજ અસહ્ય લાગ્યો. ચારે તરફ એક 
અજબ શાંતિ ફાટી નીકળી હતી.આ બાગ છોડીને નાસી જવા જાનકીએ પોતાની જાતને સંકોરી પગ 


ઉપાડ્યા ત્યાં જ અચાનક એક વ્યકિત તેની સામે પ્રગટી. 
તેણે આંખના ઈશારે પોતાની પાછળ આવવા કહ્યું. 
જાનકી બોલી ઉઠી.” હું ક્યાં છું? તમે કોણ છો? મને ક્યાં....” 


ત્યાં જ વાતાવરણની શાંતિ ભંગ કર્યા બદલ પેલી આંખોમાં રોષ, અણગમો અને ઠપકાના ત્રિવિધ 


પ્રભાવી ભાવો એકસાથે ઉપસી આવ્યા. 


કશો જ પ્રતીભાવ આપ્યા વિના જાનકી ત્ને અનુસરી. બે મોટા વળાંકો લઈને પશ્ચિમ તરફ ઢળતા 
સૂરજને જોઈ શકાય તેવી ખુલ્લી જગ્યામાં તેઓ આવી ગયા. ઢળતી સાંજની લાલીમાને જોઈને 
જાનકીને ક્ષણભર રોકાઈ જવાનું મન થયુ. પણ પેલી વ્યક્તિ સતત ચાલી રહી હતી. નાછૂટકે 


જાનકી પણ ચાલતી રહી. 


એક મોટા મકાન પાસે આવીને તે અટકી. જાનકી તરફ નજર કરીને તે વ્યક્તિ મકાનમાં પ્રવેશી. 
જાનકી પણ તેની પાછળ જ પ્રવેશી. 


તે એક મોટું પુસ્તકાલય હતું. ત્યાં સૌ- બાળકો, મોટાઓ- પુસ્તકોમાં માથું નાંખી ગંભીર મુખ મુદ્રા 


લઈ ખોવાઈ ગયા હતા. 
તેણે પુસ્તકો પર નજર ફેરવી. 


ટાગોર, પ્રેમચંદ, કાલિદાસ, સેક્સપિયર સોક્રેટિસ, પ્લુટો, દાંતે, પાઉલો કોએલો, ચેતન ભગત , 
અમીષ ત્રિપાઠી, સ્ટીફન કોવે,,.... અ ધ ધ ધ .... તે આશ્ચર્ય પામી. આખું વિશ્વ જાણે આ સિમેન્ટની 
ચાર દીવાલો વચ્ચે કેદ થઈ ગયું. 


એક પછી એક પુસ્તકો જોતાં જોતાં એક પુસ્તકનું નામ વાંચી તે અટકી ગઈ. 
એક બાળકના હાથમાં જાનકીએ પોતે લખેલું પુસ્તક “ આ નગર-તે નગર” જોયું. 


વિશ્વના આટલા બધા મહાન લેખકો વચ્ચે પોતાને મળેલું સ્થાન જોઈ તે અચરજ પામી. તેને 


આનંદ થયો. થોડો ગર્વ પણ ! 


જાનકી પેલા બાળક તરફ આગળ વધી. તેણે પેલા બાળકને પોતાના પુસ્તક વિષે પૂછ્યું. સવાલ 
સાંભળી બાળક ઊભું થઈ ગયુ અને પુસ્તકાલયની બહાર આવી ગયું. જાનકી પણ તેની પાછળ 


બહાર આવી. 


અચાનક તે ખડખડાટ હસ્યૂ. , “ શું તમે જાનકીના નામથી અજાણ છો?” તેના હાસ્યમાં કટાક્ષ ભળી 
ગયો. જાનકીને પોતાના વિષે વધુ જણવું હતું એટલે કટાક્ષને પી ગઈ અને બાળકના મોઢે વાત 


સાંભળવા ઉત્સુકતા બતાવી. 


“ એ છે આ જગતની મહાન લેખિકા ! તેના આ પુસ્તકમાં શ્રેષ્ઠ સાહિત્ય ભરેલું છે. તે મહાન છે... 


બધા કરતાં મહાન !” 


જાનકીને પોતાની પ્રસંશા ગમી. તે કઈસમજે તે પહેલા તો અચાનક તે બાળકે તે પુસ્તક્ને ફાડવા 
માંડ્યુ. જાનકીને રીસ ચડી. 


તેણે ફરી ખડખડાટ હાસ્ય કયું અને જમીન ખોદી નાંખી. પેલા પુસ્તકનાં ફાડેલા ટુકડાઓને તેણે 
જમીનમાં નાંખી દીધા. 


જાનકીના ગુસ્સા કે પ્રશ્નોની પરવા કર્યા વિના જ તેણે પોતાનું કામ પૂરું ક્યું. પછી વિજેતાની શાન 
સાથે કહ્યું,' અત્યાર સુધી અહીં એક જ જાનકી હતી પણ હવે આ ટુકડાઓમાં તે વ્યાપી ગઈ છે. 
થોડા જ સમયમાં આ જમીનના અણુએ અણુમાંથી તે ઊગી નીકળશે. એકમાંથી અસંખ્ય થશે. 


પછી... પછી હું સૌથી સમૃદ્ધ બની જઈશ. હા હા હા .....” 

અટ્ટહાસ્ય સાથે તેણે દોટ મૂકી. પોતાની પ્રતિસ્થાના વિશ્વથી અંજયેલી જાનકી પણ પાછળ દોડી. 
હજુ માંડ બે-ત્રણ ડગ ભર્યાં ત્યાં તો તે અથડાઈ પડી- વિસ્તારને ! 

“ આ શું જાનકી ઊંઘમાં ચાલવા લાગી?” 

“ ફે ? હા... હા ... ઓ..હ .. . ! વિસ્તાર ...” 

“તમે સાહિત્યકારો કલ્પનાને ક્યારેક તો છોડો” 

“ આ મજાક નથી વિસ્તાર... “ તેણે અનુભવેલી તમામ વાત વિસ્તારને કહી સંભળાવી. 


“વેસ્તાર! એ બાળકને પકડીને મારી પ્રતિષ્ઠાને મારી મુઠ્ઠીમાં બંધ કરી દેવાનું મન થાય છે પણ... 


પણ...” 


“ જાનકી , માણસ હમેશા પ્રતિષ્ઠાની પાછળ દોડે છે. પણ એ મૃગજળ ક્યાં ક્યારેય કોઈના હાથમાં 
આવ્યું છે? જ્યાં સુધી માણસ નહીં બદલાય ત્યાં સુધી કશું જ નહીં થાય્ર જાનકી! પછી ભલે ને હોય 


- આ નગર , તે નગર. “ 


તરંદ ત્રદ દ દ તદ દ ગદ 


5, નદીમાં વહે એ દરિયો 


સાઉથ ગોવા ના કોઈ અજાણ્યા નિર્જન બીચ પર કલ્યાણી નીકળી પડી- એકલી . નવેમ્બર મહિના ની 
સવાર, દરિયા ની ઠંડી હવા. ગુલાબી ઠંડી માં ગુલાબી સાડી માં સજ્જ કલ્યાણી દરિયા કિનારા ની નિર્જનતા 


ને અનુભવવા લાગી. 


દરિયા ના મોજાં તેના પગ ને અને સાડી ને પલાળવા લાગ્યાં . દરિયાનો કિનારો હોય તો પલળવાનું સહજ 
બની જાય છે. આ રીતે પલળવાની તેને મજા આવવા લાગી . મોજાની સહજતાતેના મન ને પલાળી ગઈ. 


તેને મન થયું કે ચાલ વહેતા દરિયાની અંદર કૂદી પડું અને થઈ જાઉં તરબતર ! 


તરબતર ! પાણીમાં તરબતર થવાની ઝંખના થઈ કે કોઈના સાનિધ્યમાં પલળવાની? તેને કશુંય ન 


સમજાયું . જે સમજાયું તે માત્ર એટલું જ કે અહીં ની હવા માં રોમાન્સ છે ! 


રોમાન્સ ! કેટલું અદભૂત નામ અંને કેટલો અદભૂત અનુભવ ! પણ આ એકલતા ? કાશ ! મિતેશ પણ તેની 


સાથે અહીં આવ્યો હોત ! 


હોટલના રૂમમાંથી સવારમાં જ્યારે દરિયા પર નજર પડી ત્યારેજ કલ્યાણી એ હોટલ છોડીને દરિયા પાસે 
દોડી જવાનું નક્કિ કરી લીધું હતું . મિતેશને જગાડીને કહ્યું“ ચાલ, દરિયો બોલાવે છે . આપણે નીકળી 
પડીએ.” 


આળસ અને નીંદરના ઘેનમાં જ મીતેશે જવાબ આપ્યો .“બહુ નીંદર આવે છે .... થોડી વાર પછી જઈએ . . 
આખો દિવસ પડ્યો છે આપણી પાસે ! દરિયાને પણ મળી લઈશું ..“ 


“ તું તારે આરામ કર, હૂં તો આ ચાલી , દરિયાના સાદને સાંજ સુધી રોકી રાખવાની મારી તાકાતપણ 


નથી અને ઇચ્છા પણ નથી ....“ 


“ સારું , તું જા. હૂં થોડી વાર પછી આવું છું . આપણે ત્યાં જ મળીશું ” 


અને તે માથે ચાદર ઓઢીને પોઢી ગયો ! 

ઓહ્‌ ! મિતેશ ક્યારે આવશે? રોમાંસમાં પણ આળસ ? ભાર બપોરે તે રોમાન્સ કરાય ? 
પુરુષો કેમ આટલા આળસુ હોય છે, રોમાન્સ જેવી રોમાંટિક બાબતોમાં ? 

“પુરુષો?” તેની અંદરથી જ પ્રશ્ન ઉઠયો !“ કેટલા પુરુષો સાથે રોમાન્સ કર્યો છે ? “ 

તે ખળભળી ઉઠી ! 


લગભગ 23 વર્ષના લગ્ન જીવન માં ક્યારેય મિતેશ સિવાય કોઈ પુરુષ જોડે રોમાન્સ ની કલ્પના પણ નથી 
કરી. તો આ બધા વિચારો કેમ આવે છે ? કદાચ સ્થળ ની અસર હશે . પણ મજા છે અહીં રોમાન્સ ના 


વિચારોમાં ય ! 
અને રોમાંટિક વિચારો નો દરિયો ઉમટી પડ્યો એના મન ના કિનારે ! 


મન સામે એક ચહેરો ઉપસી આવ્યો વિનીત નામનો ! કોલેજમા લગભગ 25 વર્ષ પહેલા ના એ દિવસો 


ના મોજા મનના કિનારે અથડાવા લાગ્યા. 


મે મહિના ની કોઈક બપોરે કચ્છના રણની તપતી રેતીમાં છત્રી નીચેથી વિનિતની આંખોથી આંખો મળી 
હતી અને ક્ષણ ભરમાં તો શરીરના અણુએ અણુંમાંથી વહીને આખે આખો વૈશાખ સમગ્ર રણમાં વ્યાપી ગયો.! 


રણ તો જાણે સળગી ઉઠયું ! 
વિનિતે કલ્યાણીનો જમણો હાથ પકડી લીધો. 


કલ્યાણી સ્તબ્ધ થઈ ગઈ ! એક પળ માટે આંખ બંધ કરી, શ્વાસ રોકીને ઊભી રહી . વિનિતે તેનો હાથ 


પોતાના તરફ લીધો અને હથેળીની પાછળના ભાગમાં એક સૌમ્ય ચુંબન કર્યું . 


કલ્યાણીના બધાજ બંધનો ખરી પડ્યા. તેગે આંખ ખોલી. વિનીતના ચહેરા પર અદભૂત સ્મિત જોયું . 
પલકભર આંખો મળી ત્યાં તો વિનીત ત્યાંથી ચાલવા લાગ્યો.....દૂર જતાં વિજ્તિને તે જોઈ રહી ! મૂર્તિમંત ! 


વિનીત... કેટલો છલોછલ ! છતાય અકબંધ ! સતત વહેતો ધોધ છતાય કિનારો ન ઓળંગે . એય આ 


દરિયા જેવો ! ઘૂ ઘૂ કર્યા કરે, સાદ કરે, પોતાની તરફ બોલાવે ને છતાય માઝા ન મૂકે 1 


ને કલ્યાણીને ગમે ........ અનરાધાર વરસતો વરસાદ ! 


કેટલીયે વાર ચાહ્યું કે વિનીત વરસી પડે સાંબેલાંધાર વરસાદની જેમ ! પણ વિનીત હમેશા કહેતો “ ફૂલોને 
ડાળ પર જ રહેવા દો . ત્યાંથી પણ તે પોતાના રંગ અને સુગંધને પીરસતા જ રહે છે . તેને તોડીને નાહક 
હત્યાનું પાપ મારે નથી જોઈતું :” 


ઓહ્‌ વિનીત .....! 

કયાં હશે વિનીત? લગ્ન ના આગલા દિવસે મળવા આવેલો. મિતેશને પણ મળેલો . 
બંને ઇતિહાસના વિધ્યાર્થી. વિનીત કરતાં 2 વર્ષ સિનિયર હતો મિતેશ. 

વિનીતનો અભ્યાસ પૂર્ણ થયો હતો જ્યારે મિતેશ સંશોધન ક્ષેત્રે જોડાઈ ગયો હતો. 


વર્ષો વિતી ગયા ..... કયાં હશે વિનીત ? શું કરતો હશે ? ઈતિહાસને છોડી દીધો હશે કે હજુય તેમાં જ વ્યસ્ત 


હશે ? કઇં જ ખબર નથી . આટલા વર્ષોમાં ક્યારેય તેના કોઈ જ સમાચાર- ખબર નથી . ગજબ છે એય ! 


કલ્યાણીને ગુસ્સો આવી ગયો વિનીત પર. આવી તે કઇં દોસ્તી હોય? એકાદ પત્ર, ફોન, ઇ મેઈલ કે એવું 
કશુંય નહિં ! અરે ફેસબુક પર પણ . . . હા, હા . ફેસબુક પર સર્ચ કરું તો જરૂર ત્યાંથી તેના કોઈ સમાચાર 
મળશે. હોટેલ પર જઈને પહેલું કામ લેપટોપ લઈ ફેસબુક પર સર્ચ કરીશ. આજે તો વિનિતને ખ્ણીને જ 
જંપીશ . 


તેનું મન અધીરું થઈ ગયું - હોટેલ પર જવાને. કેવું અકળ છે માનવીનું મન ! હમણાં તો હોટેલ છોડીને 
દરિયાને મળવા દોડી પડી ને હવે દરિયાને છોડીને ફરી હોટલમાં જવાનું મન ! 


હોટેલ તરફના રસ્તા પર જવા પગ માંડ્યો કે તેનાકાને દૂર દૂરથી કોઈ ધ્વનિ અથડાયો . કોઈ અસ્પષ્ટ 
અવાજ દૂર દિશામાંથી આવી રહ્યો હતો . પેલા અવાજ પર ધ્યાન પૂર્વક કાન માંડ્યા. તે અવાજની દિશામાં 


ચાલવા લાગી. હોટેલ પાછળ છૂટી ગઈ ! 
ધીરે ધીરે અવાજ સ્પષ્ટ થવા લાગ્યો. 
એ હતો વેદોના મંત્રોચ્ચાર નો ધ્વનિ ! કોઈ યોગી કે મુનિ અહીં કોઈ ધાર્મિક વિધિ કરતાં હશે એવું લાગ્યું. 


તેને કુતૂહલ થયું યોગીઓ કે મુનિઓ તો હિમાલય ના શિખરો પર હોય . અહીં ગોવાના બીચ પર ક્યાંથી 


હોય ? 


વાંસનો બનેલો એક તંબુ તેની નજરે ચડ્યો . તેને ખાતરી થઈ ગઈ કે વેદોના મંત્રો નો અવાજ એ તંબુમાથી 
માથી જ આવી રહ્યો છે . ઝડપભેર તે તંબુ તરફ ચાલવા લાગી . તંબુમાથી મંત્રો સાથે અગ્નિ ની મંદ-સૌમ્ય 
જ્વાળા પણ પોતાનું અસ્તિત્વ સિદ્ધ કરતી હતી . 


તેણીએ અંદર નજર નાંખી . વચ્ચોવચ યજ્ઞની વેદી બનેલી છે જેમાંથી પ્રજ્વલલિત જ્વાલાઓ વાતવારણ 
ને સુગંધિત બનાવી રહી છે. દરવાજા તરફ પીઠ રાખીને કોઈ પુરુષવેદોના મંત્રોનો શૂધ્ધ ઉચ્ચાર કરે છે 
અને યજ્ઞની વેદીમાં આહુતિ આપે છે.એક પવિત્ર વાયુ તેના તન-મન નેસ્પર્શી ગયો! ક્ષણ પહેલાનો 
રોમાન્સ દિવ્ય બની ગયો. 


તે અંદર દાખલ થઈ. તેના આગમનના અવાજને પેલા પુરુષે પારખી લીધો. પાછળ જોયાવિના જ તેને 
હ્રથના ઈશારાથી બેસી જવાનો સંકેત કર્યો. કલ્યાણી ત્યાં જબેસી ગઇ. યજ્ઞ વિધિ પુર્ણા થવાની પ્રતિક્ષા 


કરવા લાગી. 


તંબુમાં બેઠેલા પુરુષનું નિરીક્ષણ કરવા માંડ્યુ . ખુલ્લી પીઠ, ખભા પર જનોઈ, ગુલાબી રંગનું સુંદર 
પીતાંબર, માથા પર થોડા ઘણા બચી ગયેલા વાળ, ગળામાં કયાંય રુદ્રાક્ષની માળા નહીં ! લગભગ 45 - 


50 ની ઉમર હશે આ શ્રીમાનની ! છતાંય શરીરમાં એક તાજગી છે ! 


તેણે અન્ય વસ્તુઓ પર ધ્યાન કેન્દ્રિત કરવા પ્રયાસ કર્યો. ખાસ કોઇ સામાન નહિ. 2-3 ખુરશીચોલેપટોપ, 
ઇન્ટરનેટ ડોંગલ , એકાદ બેગ, બેગની બાજુ માં કોઈ સ્ત્રીના કપડાની એકાદ જોડ થોડો અન્ય સામાન. થોડા 


પુસ્તકો, બાકી ખાસ કશું જ નહીં. 


તેને આશ્ચર્ય થયું. આ માણસ કોઈ યોગી કે મુનિ તો નથી જ લાગતો. અહીં કોઈ સ્ત્રીના કપડાં ? જરૂર આ 
વ્યક્તિ ઢોંગી હશે અને દેશ-વિદેશથી ગોવા ફરવા આવતી સ્ત્રીઓને પોતાનીમોહજાળમાં ફસાવતો હશે . .. 


આધુનિક લેપટોપ વગેરની યોગીને શી જરૂરું આ . . . આ . . . માણસ નક્કી ફ્રોડ જ છે. મારે નથી ફસાવું 


આ માણસના ચક્રવ્યૂહમાં ! 


ત્યાંથી ભાગી છૂટવા તે ઊભી થવા ગઈ ત્યાં જ .... યજ્ઞની પૂર્ણાહુતિથઈ અને પેલા પુરુષનો અવાજ 


સંભળાયો , “કલ્યાણી, તમારું સ્વાગત છે અહીં .” 


પોતાનું નામ તેના મોઢે સાંભળી કલ્યાણી વધુ ચોંકી ! આ માણસ પાક્કો ફ્રોડ છે . મને ફસાવવા મારી પૂરી 
માહિતી છે તેની પાસે. મારે અહીંથી ભાગી જ જવું જોઈએ કોઈ સલામત સ્થળે ! ઝડપથી પગ બહારની 
દિશા તરફ વાળવા લાગી. ફરી પેલા પુરુષનો અવાજ “ કલ્યાણી, તમે અહીં પૂર્ણરુપે સુરક્ષિત છો. “ 


એક ક્ષણ માટે તે સ્તબ્ધ બની ગઈ. મન મક્કમ કરી તેણે પાછળ વળી પેલા પુરુષ પર નજર કરી. તેનો 
ચહેરો દેખાવા લાગ્યો. દાઢીધારી પુરુષ! 


પહેલી નજરમાં મનની કલ્પના પ્રમાણે ભયાનક લાગવાને બદલે સૌમ્ય લાગ્યો. ચહેરા પર દિવ્ય સ્મિત ! 


કોઈ લુચ્ચાઈ કે ભયાનકતા નહીં ! 
બંનેની આંખો મળી. 
“ ઘણા લાંબા સમયે મળી છો કલ્યાણી ! અને જવાની ઉતાવળમાં? “ 


તેને લાગ્યું આ અવાજ જાણીતો છે. ક્યાંક સાંભળેલો છે. મન પોતાની અંદર સાચવેલા બધા ખૂણાઓને 


ફફોસવા લાગ્યું. .. થોડો ભય પણ ઓછો થયો. ઝડપથી સ્વસ્થ થવા લાગી. 
“ કલ્યાણી, હૂં વિનીત.” 


વિનીત નું નામ સાંભળતા જ સ્તબ્ધતામાથી સ્વસ્થતામાં સરીપડી. તમામ ભય દરિયાના મોજા સાથે તણાઇ 


કલ્યાણી ની પાછળ પાછળ જ આવેલ મિતેશ પણ વિનિતના તંબુ પાસે પહોંચી ગયો. તેણે દૂરથી જ જોઈ 
લીધું કે કલ્યાણી તંબુ માં પ્રવેશી ચૂકી છે. તે અધીરાઇ થી તંબુ તરફ ચાલવા લાગ્યો. તંબુની લગોલગ 
પહોચી ગયો અને તંબુમાં જવા લાગ્યો ત્યાંજ તેને એક સ્ત્રીએ અટકાવી દીધો. મીતેશે વિરોધ કર્ય“ મેડમ, 
હમણાં જ અંદર દાખલ થયેલ સ્ત્રી એ મારી પત્ની કલ્યાણી છે જ 


“ હું જાણું છું કે તે કલ્યાણી છે તે તમારી પત્ની છે કે કેમ તે મને નથી ખબર. પણ મારા પતિ વિનિતની 
ખુબજ જૂની મિત્ર છે એ હૂં જાણું છું. આપ કોણ છો?” જસ્મિનના શબ્દોમાં સહજતા હતી. કોઈ જ આણીરાઇ 
નહીં. સહજ અને કોમલ શબ્દોએ મિતેશને પ્રભાવિત કરી દીધો. 


“ ટૂં મિતેશ, કલ્યાણી નો પતિ. અને આપ? 

“ઓફ ! મિતેશ ઠાકુર ? હૂં જસ્મિન. વિનીતની પત્ની” 

“ ઠીક છે “જસ્મિન વિનીત દેવ. હવે તો હૂં અંદર જઈ શકું ને ? “ 

“ ના મિતેશ. હમણાં નહીં “ 

“ તમે જાણો છો અંદર રહેલા સ્ત્રી અને પુરુષ કોણ છે “ 

“હા હૂં જાણું છું એ કોલેજ સમયનાં બેસ્ટ મિત્રો છે.“ 

“ એ બંને ભુતપૂર્વ પ્રેમીઓ છે. અને વર્ષો બાદ આમ એકાંતમાં મળ્યા છે છતાય તમે....”. 


“ મિસ્ટર મિતેશ. હું પણ એમ જ કહું છું કે જૂના પ્રેમીઓને વર્ષો બાદ આમ એકાંત મળ્યું છે તો ઘડી બે ઘડી 
તેમને એ એકાંત માણી તો લેવા દો. ક્વચિત જ મળતી આ ક્ષણોને જીવી તો લેવા દો. કોણ જાણે કેટલીયે 
લાગણીઓના દરિયા ઉમટ્યા હશે.“ 


“ જસ્મિન ! મને ભય છે કે ....... ક 

“ આપણે તેમના મિલનની અદબ રાખીએ, મિતેશ.” 

“ તમે જાણો છો કે અંદર તમારા પતિ પણ છે છતાય અદબ રાખવાની . . . .” 

“ અદબ અભય બનાવે, ભયભીત નહીં. “ 

“તમે...“ 

“ કુમ ઓન મિતેશ. તમે ભયભીત છો કે એ લોકો એકાંતનો ગેરલાભ ઉઠાવશે, એમ જ ને ?” 


“હા. એમ જ! આ લોકોનો કોઈ ભરોસો નહિ.“ 


“ બસ . આપણે અહીં જ કુંઠિત થઈ ગયા છીએ ! તમને હોય કેન હોય પણ મને મારા પતિ વિનીત અને 


ષ્ટ 


તમારી પત્ની કલ્યાણી પર પૂરો ભરોસો છે. હૂં જરા પણ ભયભીત કે વિચલિત નથી“ 
“ જસ્મિન, તમે ભૂલ કરી રહ્યા છો .” 


“ ભૂલ તો તમે કરી રહ્યા છો મિતેશ. એક સ્ત્રીને હમેશા પોતના પતિ પર પુર્ણ ભરોસો હોય છે પણ તમે લોકો 
પોતાની પત્ની પર, એક સ્ત્રી પર ક્યારેય વિશ્વાસ નથી કરી શકતા ? 


“ પણ , અહીં.. તો... 


“ છોડો એ બધુ. જો વિશ્વાસ ન હોય તો ચાલો અહિ આ ખૂણેથી અંદર કહેવાતી વાતો અને બનતી 
ઘટનાઓને સાંભળીએ, જોઈએ અને અનુભવીએ. એક અદભૂત પ્રસંગના મૂક સાક્ષી બની જઈએ. કોને ખબર 


જીવનમાં ફરી આવો અવસર આવશે કે કેમ & 


આટલું કહી મિતેશને લઈ જસ્મિન એવા સ્થાને આવી ઊભી કે જ્યાંથી અંદરની તમામ ઘટના પર નજર 
રાખી શકાય પણ અંદરથી કોઈ તેઓને જોઈ ના શકે. 


મીતેશ અને જાસ્મિને અંદર નજર કરી ! 


કલ્યાણી અને વિનીત સામસામે ઊભા હતા. બિલકુલ પાસે જ મંદ પડેલી યજ્ઞની જ્વાળાઓ હજુ પણ 
વાતવારણ ને સુગંધિત સ્પર્શ આપી રહી હતી. અહીં કલ્યાણીનામનની જ્વાળાઓ ભડભડ બળતી હતી તો 


વિનીત શાંત, પ્રસન્ન મુદ્રામાં સ્થિર ઊભો હતો. 
તેણે કલ્યાણીનો હાથ પકડ્યો. ખૂબ જ સૌમ્યતાથી કલ્યાણીને યજ્ઞ વેદીની બાજુમાં બેસાડી. 
“વેનીત, કયાં હતો તું આટલા વર્ષો સુધી? મારે તને કેટકેટલુય કહેવું છે “ 


“ બોલ કલ્યાણી. મન ની અંદર વહેતા ઊછળતા સવાલોના મોજાને આજ કિનારા સુધી લાવીદે. મન પર 


કોઈ બોજ આજે ન રહે. બોલ . “ 


“વેનીત ! મે તને ગુમાવ્યો છે . તારા વિના . .. .“ 


“પ્રેમ એ પામવા કે ગુમાવવાની રમત નથી. પ્રેમ તો વરસવાની મૌસમ છે.“ 


“પણ તું ક્યારેય વરસ્યો નથી વિનીત” 


“ પ્રેમમાં તો ભાવ વરસે શરીર નહીં ! તારા પ્રત્યેનો ભાવ તો આટલાં વર્ષોથી વરસ્યા જ કર્યો છે. આજે 
પણ એ અકબંધ છે. “ 


“પણ છતાંય મને લાગે છે કે મેં કશુંક ગુમાવ્યું છે. ” 

“ તેં કશુંય નથી ગુમાવ્યું કલ્યાણી. હૂં મિતેશને જાણું છું ...” 

“તું કેમ કહી શકે કે મેં તારી બદલે મિતેશ સાથે જીવન જોડ્યુ છે છતાં ય કાઇ નથી ગુમાવ્યું” 
“સાવ સહજ છે. તુલના કરી જો- મારી અને મિતેશની ” 


“તુલના? એક માણસની તુલના બીજા જોડે કેમ થઈ શકે” 


“ જો કલ્યાણી, આપણે પામવાની ને ગુમાવવાની રમત રમવી હોય તો તુલનાનો ખેલ ખેલવોજ રહ્યો .“ 


“ નથી રમવી મારે એ રમત” 

“તો પછી સ્વીકારી લે કે કશુંય ગુમાવ્યું નથી“ 

“પણ એ રંજ તો....“ 

“કલ્યાણી. માણસ કોને પ્રેમ કરે છે? માણસને જ ને ? ” 

“ હા, વિનીત. હા. માણસ માણસને જ પ્રેમ કરે છે. “ 

“તો પછી આ રંજને જિંદગીભર સાથે લઈ જીવવાનો શો અર્થ? “ 

“ આમ તો તારા વિના પણ જીવવાનો શો અર્થ?” 
“કેમ? આટ આટલાં વર્ષો મારા વિના જ જીવી જવાયા કે નહીં? “ 
“ પણ .. એ જિંદગી તારી સાથે જીવાઈ હોત તો કાઇક અલગ જ હોત ....“ 


” કલ્યાણી ! મને લાગે છે કે આપણે એ રમત રમવી જ પડશે . . . તુલનાની “ 


વિનિતે કલ્યાણી ની આંખો માં આંખો પરોવી. 


એક ઝરણું નજરના સેતુ થી કલ્યાણી ની આંખમાં થઈ સમગ્ર અસ્તિત્વમાં પ્રસરી ગયું. કલ્યાણી મૌન બની 
એકધારી તાકી રહી વિનીત ને ! 


“ આપણે કોઈપણ વ્યક્તિ ને તેના શરીર , મન, વ્યક્તિત્વ, સમાજમાં તેનું સ્થાન અને આપણી ખ્રયેનો તેનો 
વ્યવહાર , એવા જ કોઈ તત્વો વડે મૂલવીએ છીએ અને ત્ને આધારે નક્કી કરીએ છીએ કે પેલી વ્યક્તિ 
આપણ ને ગમે છે કે નહીં . “ 


કલ્યાણી હજુય મૌન ! મંત્રમુગ્ય બની વિનિતની વાતો માં ઓતપ્રોત ! 


“ આ બધી બાબતોમાં હૂં અને મિતેશ લગભગ સમાન છીએ . . હા. મિતેશ કદાચ વધુ સારું વ્યક્તિત્વ 
ધરાવતો વ્યક્તિ છે. કેમ ખરું ને? “ 


“ હા . કોઈ શક નથી તે બાબતે .“ કલ્યાણી એ મૌન તોડ્યું . 
“ તો પછી જિંદગી સાથે કેવી ફરિયાદ?” 


“ બધું જ તારા કરતાં પણ મિતેશ પાસે વિશેષ છે . મારા પ્રત્યેનો તેનો વ્યવહાર પણ તારા મારી પ્રત્યેના 
વ્યવહારથી ચડિયાતો છે. છતાંય તે મિતેશ છે, વિનીત નથી. બસ આટલોજ રંજ છે. “ 


“ અર્થાત , બધુ જ બરાબર છે પણ આ શરીરની અપેક્ષાએ અન્ય શરીર છે બસ એટલુંજ ને “ વિનીતે 


ધારદાર સવાલ કર્યો ! 
તે કશુંય ના બોલી શકી. 


“પ્રિયે ““ આજ પહેલીવાર વિનીતે કલ્યાણી માટે આ શબ્દો વાપર્યા. સમગ્ર દરિયો ઉમટીને કલ્યાણીના 
નાનકડા હૃદયમાં આવીને શાંત થઈ ગયો. “પ્રેમ એ શરીરને નહીં વ્યક્તિત્વને અપનાવવાની પ્રક્રિયા છે ” 


“વેનીત. કાશ ! પ્રેમ થવાના કારણોને સમજી શકાતા હોત ! “ 


“કલ્યાણી, પ્રેમના કારણો તો પુરૂષોને ગમતા હોય છે. સ્ત્રીઓને તો ગમે છે માત્ર પ્રેમ કરવું. બસ પ્રેમ કરતાં 


રહેવું. તું પણ એક સ્ત્રી છે. પ્રેમના કારણોમાં તું ક્યાં અટવાય છે? બસ પ્રેમ કર્યા કર . “ 


“ મને તારી કે મિતેશની આવી વાતો નથી સમજાતી.“ 


“ જેને ચાહતા હોઈએ તેને સમજવાની વ્યર્થ કોશિશ શા માટે કરવી? બસ, તેને ચાહતા રહો. . . . 
સમજણની બધી સીમાઓ આપોઆપ વિસ્તરી જશે.“ 


“ ઓહ વિનીત......” 
“ આપણે પ્રેમ કોને કરીએ છીએ ? વ્યક્તિને કે વ્યક્તિત્વને ?” 


“ તું ગોવા ના કામુક બીચ ની રેતી પર પણ વૈદિક મંત્રો દ્વારા યજ્ઞ કરી શકે છે ને રણ ની તપ્રી રેતીમાં 
પણ રોમાંટિક થઈ શકે છે . . .“ 


“એ મારૂ વ્યક્તિત્વ છે . અને એવું જ અદભૂત વ્યક્તિત્વ મિતેશનું પણ છે. હિમાલયનીખઅજાણી પર્વતમાળા 
પર ચડીને હાથમાં ગિટાર લઈને ગીત ગાતો મિતેશ ! કેમ ખરું ને? “ 


૬૯ યી ન કે 


કલ્યાણી કાઇ સમજે એ પહેલા જ વિનીતે કલ્યાણી નો જમણો હાથ પકડી હથેળીની પાછળ એક સૌમ્ય્રપેલું 
ચિર પરિચિત ચુંબન કરી દીધું. કલ્યાણીએ આંખો બંધ કરી દીધી . 


વિનીત તેને ત્યાં જ છોડી તંબુ બહાર નીકળી ગયો. 


મિતેશ અને વિનીતની આંખો મળી . ક્ષણમાં તો કેટલીય મૌન આપલે થઈ હશે એની કોઈને ખબર જ ના 
રહી. બંને ના હોઠો પર સ્મિત રમતું હતું 


વિનીત અને જસ્મિન એકબીજાનો હાથ પકડી નીકળી પડ્યા સાગરમાંડ્બકી લગાવવા. 


તંબુની અંદર વિનીતના સૌમ્ય ચુંબનને અનુભવતી બંધ આંખોમાં આજે એને ક્યાય વિનીત ના દેખાયો. 
દેખાયો તો માત્ર મિતેશ ! 


કલ્યાણીએ આંખો ખોલી તો સામે વિનીતને બદલે મિતેશને જોયો તેણે ! 
ચહેરા પર છલકતા પ્રેમ સાગરને લઈને ઊભો હતો મિતેશ ! 


કલ્યાણીને થયું , મિતેશનું અહી હોવું કોઈ ભ્રમ તો નથીને ? પણ ત્યાં જ મિતેશે તેને જકડી લીધી એના 


બહુપાશમાં . 


તંબુની બફાર સાગરમાં તરબોળ થતાં રહ્યા વિનીત અને જાસ્મિન ! તંબુની અંદર રસબોળ કલ્યાણી અને 
મિતેશ. 


અને તમે ? એ સૌને એકલા છોડી તમે પણ થઈ જાઓને તરબોળ યાર ! 

6. વ્યાપ વિનાનો વિસ્તાર 


ઘડિયાળનું એલાર્મ વાગતાંજ હું ઉઠી જાઉં છું- એક ઝટકા સાથે 1 પછી ખટાક અવાજથી શરૂ થતાં 
મશીનની જેમ જોતરાઈ જાઉં છું- દિવસ ભરના કાર્યો... બ્રશ કરવું.... કસરત કરવી .. દાઢી 


કરવી...ન્હાવું.... અને દોડવા લાગુ છું દોડતા-ભાગતા લોકો સાથે આ શહેરની સડકો પર . 


એક નિશ્વિત કરેલા ક્રમની બસમાં યંત્રવત ચડી જાઉં છું. એક નિશ્ચિત સ્થળે ઘણા લોકો ઉતરે છે, હું 
પણ મારા હાથની બેગને સંભાળી ઉતરી પડું છું. 


અહી મોટા મોટા મકાનો છે. તેમાં મોટા મોટા શેઠોની મોટી મોટી કચેરીઓ છે. બસમાંથી ઉતરેલા 
લોકો પોતાને યોગ્ય મકાનોમાં ઘૂસી જાય છે. હું પણ એકાદ મકાનની અંદર ઘૂસી જાઉ છું. આઠ 
માળના મકાનના ચોથા માંળે જવા હું લિફ્ટની રાહ જોતો નથી અને સડસડાટ દાદરાઓ ચડી ચોથે 


માળે પહોંચું છું. 


મને લિફ્ટ પસંદ નથી. લિફ્ટ માટે રાહ જોતી લાંબી લાઈનો જોઈ મને આળસુઓની ફોજ યાદ 
આવે છે. દાદરા વડેજ ચડવું એ મારો પોતિકો સિધ્ધાંત - મારો આદર્શ છે. લિફ્ટ એ સશક્ત 
માણસના પગનું અપમાન છે એમ હું નાનપણથી જ મારા દાદા પાસેથી સાંભળતો આવ્યો છું. આથી 


જ હું પગને ઝટકો આપું છું અને સડસડાટ કચેરીમાં પહોંચું છું. 


આસપાસ બેઠેલા લોકો સામે હસું છું. ઘડિયાળ જોઈને સમયસર આવ્યાની ખાતરી કરી લઉ છું. 


બોસ હજુ આવ્યા નથી આથી નીરાંત સાથે ટેબલ પર ગોઠવાઈ જાઉ છું. 


મને ફાલતુ વાતોમાં રસ નથી. કચેરીમાં અર્થહીન વાતો કરતાં લોકો મને ક્યારેય પસંદ નથી 


પડ્યા. એટ્લે જ મારા કામમાં ખોવાઈ જાઉ છું. 


એક પછી એક ફાઈલો આવતી જાય છે ... ફટાફટ તેના કાગળો ઉખ્ેઠાતા જાય જાય છે.. શબ્દો 
વંચાતા જાય છે.... ફાઈલોના કાગળો.... કાગળોના શબ્દો.... શબ્દો ભરેલા કાગળો... કાગળોની 


ફાઈલો...! શબ્દો, કાગળો, ફાઈલોના ત્રિકોણમાં મારૂ અસ્તિત્વ એકાકાર થઈ જાય છે. 


વ્યર્થ સમય બગાડવો મને પસંદ નથી. હું સતત કામ કરવાના સિધ્ધાંતમા માનું છું. જમવાની 


રિશેષનો સમય પણ ટૂંકાવીને ફરી કામમાં વ્યસ્ત થઈ જાઉ છું. 


સાંજે બધા ઘેર જાય છે. ઠું પણ. ઓફિસથી ઘર સુધીપહોંચતા રસ્તામાં ખૂબ જ દોડધામ - 


કોલાહલ છે. પણ મને તેમાંનું કશું જ સ્પર્શતું નથી. અને હું ઘરે આવી જાઉ છું. 


ઘરમાં મારા સિવાય કોઈ જ નથી. કોઈ સંબંધો મને યાદ નથી. દરવાજા પાસે એકાદ ટેબલ ખુરશી 


છે---- લખવા માટે. એક પલંગ, પલંગ પર ગદલાને બદલે શેતરંજી અને ચાદર. 


એક ખૂણામાં સામયિકોનો ઢગલો , પાસે કપડાનો કબાટ. જાતજાતના કપડાઓને બદલે માત્ર જરૂરી 


થોડા ઘણા કપડાંઓ છે તેમાં. 


ઓફિસથી આવી ખાસ કઈ જમતો નથી. કપડાંબદલીને મારૂ અસ્તિત્વ સામયિકોના ઢગલામાં 
ઓગળી જાય છે. મોડી રાત્રે સૂતા પહેલા આવતી કાલે સમયસર ઉઠી જવાય એ માટે ઘડિયાળનું 


એલાર્મ ગોઠવવાનું ભૂલતો નથી. અને સૂતાની સાથે જ જગતને સાવ ભૂલી જાઉ છું. 


એક પાછળ એક કરતાં આમ જ જિંદગીના કેટલા દિવસો પસાર થઈ ગયા તેની પણ મારી પાસે 
નોંધ છે. હું રોજ ડાયરી લખ્યા કરું છું. કદાચ એટ્લે જ ટેબલ- ખુરશી ખરીદ્યા હતા કે પછી ટેબલ 
ખુરશી ખરીદ્યા હતા એટલે ડાયરી લખું છું- મને પાકું યાદ નથી પણ ગમે તે હોય હું ડાયરી લખુ 
છુ 

આખા દિવસમાં બનેલી ઘટનાઓમાંથી વિશેષ વાત ડાયરીમાં ઉતારું છું . વ્યર્થ વાતો લખવાની 
મને ચીડ છે. ડાયરીઓ પરથી કદાચ ગણી પણ શકાય કે કેટલા વર્ષો દિવસો, સેકંડો હૂં જીવી 
ચૂક્યો છું . પણ મને તે વાતો અર્થહિન લાગી છે. 


પાણીના રેલાની જેમ આમ જ વહી જતી આ જિંદગી! 


આજે રવિવાર હતો. એલાર્મને એ વાતની ખબર ન હતી. તે તો એના નિયમ મુજબ જ વાગ્યું. પણ 
આજે ઝાટકા સાથે ઉઠવાનું ન હતું. બળદની જેમ જોતરાઈ જવાનું ન હતું. મેં બગાસું ખાધું. એલાર્મ 
વાગ્યે જ જતું હતું. પણ હું આજે ઉઠવાનો ન હતો. આખરે એલાર્મ થાક્યું. બંધ થઈ ગયું. હસવું 
આવી ગયું મને. ઊઠવું કે નહીં તે નક્કી નહીં કરી શકતા ફરી ચાદર ઓઢી સૂઈ ગયો. 


હૂં લગભગ આઠ વર્ષનો બાળક બની ગયો. મારી ઉમરના છોકરાઓ સાથે ધિંગામસ્તી કરવા 
લાગ્યો. અચાનક દૂર દૂર એક મદારીના હાથમાં ડમરુ વાગી ઉઠ્યું. હું ત્યાં દોડો ગયો. મારી સાથે 


પીનુ, પૂલુ, નિશુ, દીપુ, મૂકો, જોની..... બધા જ દોડયા. મદારી ફરતે ગોઠવાઈ ગયા. 


મદારીએ સાપ-નોળિયો , જાદુ, ..... કોણ જાણે કેટલા ખેલો કર્યા. અમે ખુશ થતાં તાળીઓ પડતાં 
રહ્યા. છેવટે મદારીએ વાંદરાનો ખેલ કર્યો. વાંદરાએ જાત જાતની રમતો બતાવી. મદારીના ઇશારે 
તે ઊઠતો- બેસતો-ચાલતો-દોડતો-કૂદતો-નાચતો-લોકોને સલામ ભરતો-હસતો-રડતો-અને... 


મદારીના ઇશારે શાંત થઈ જતો. 


ખેલ પૂરો થયો. બધા ચાલ્યા ગયા. મને વાંદરો ગમી ગયો. હું વાંદરાને જોતો ત્યાં જ ઊભો હતો. 
ત્યાં તો મદારી પણ બધી માયા વીંટીને ચાલતો થયો. મને મદારી ઉપર ગુસ્સો આવ્યો. મેં મારા 


હાથની મુઠ્ઠીઓ વાળી અને મદારી પાછળ દોડયો.... અને પલંગ પરથી પછડાયો. 


હૂં જાગી ગયો! સપનાનું ભાન થતાં જ મનોમન બોલી જવાયું- વાંદરો. હું ખડખડાટ હસી પડ્યો. 
મારા હાસ્યથી આખો ઓરડો ભરાઈ ગયો. મને પહેલી વાર ખબર પડી કે મને આમ મુક્ત મને 


હસતાં પણ આવડે છે. હું ફરી હસ્યો. 


મેં ઘડિયાળ જોયું. ઉઠ્યો. બ્રશ કરવા માંડ્યુ. વોશ બેસિનના દર્પણમાં મારૂ પ્રતિબિંબ દેખાયું. મારા 
દાંત ચોખ્ખા થયા હતા. સફેદ દાંત જોઈને મને બગલો યાદ આવ્યો. મને થયું કે શા માટે રોજરોજ 
દાંત ઘસ્યા કરવું? દાંત બગડી ન જાય એટલા માટે? અથવા કોઈ યુવતી સામે હસતાં હસતાં ખીલી 


ઉઠાય તે માટે? 


મારે કોઈ પણ યુવતી સામે શા માટે હસવું જોઈએ ના, મને એવું પ્રેમ કરતાં ના ફાવે ! ક્યારેય 
કોઈ યુવતી સાથે પ્રેમ ના કરવો એ પણ મારો પોતિકો સિધ્ધાંત છે. હું ઘણી છોકરીઓને ઓળખતો 
હતો . પણ કોઈ પ્રત્યે પ્રેમમાં ન હતો. મને કવિતાની ભાષા બોલતા નથી આવડતી . ઘણી 
છોકરીઓ મારા તરફ ખેંચાઇ હશે... કદાચ. પણ હું જરા પણ ખેંચાયો નથી. કદાચ એટ્લે જ મને 
કવિતાઓ નથી આવડતી. 


જ્યારે જયારે કોઈ યુવતી પૂછે છે કે, “ ચા લેશો કે કોફી? કે પછી કાઇ ઠંડુ? “ ત્યારે ત્યારે ઠાવકું મો 


પડ 


રાખી મે જવાબ આપ્યો છે.” હૂં કાઇ જ લેતો નથી.” 
“ટૂં કાઇ જ લેતો નથી એ શબ્દોમાં પણ મારા સિધ્ધાંતોનું અભિમાન ડોકાયા કરે છે. 
છતાં ય હું ગર્વથી તેમ જ કહું છું. 


દાઢી કરવાના સાધનો વોશ-બેસિન પર ગોઠવી સાબુ પર ભીનું બ્રશ ફેરવવા લાગ્યો. બ્રશ અને 
સાબુમાં ફીણો ઉભરાવા લાગ્યા. મગજમાં પણ ફીણો ઉભરાતા હતા. મને સપનાનો વાંદરો ગમી 
ગયો હતો. તે મારા મનનો પીછો છોડવા તૈયાર ન હતો. વાંદરાથી પીછો છોડાવવા મેં બ્રશને દાઢી 
વાળા મારા ચહેરા પર ફેરવ્યું. અને ફિણનો મોટો ગોટો મારા ચહેરા પર ફેલાઈ ગયો. મારા 


વિચારોનું ફીણ વાંદરા પરથી કૂદી દાઢી વાળા ચહેરા પર આવીને અટક્યું. 


મારો હાથ થંભી ગયો. મનમાં ઉઠતાં વિચારોના ફીણ એટલા તીવ્ર હતા કે મને દાઢી વાળા ચહેરા 


પરના સાબુના ફીણ ક્યારે સુકાઈ ગયા તે પણ ખબર ન પડી. 


મેં મારી જાતને સવાલો કર્યાં “ શા માટે દાઢી ઊગે છે? શા માટે હું તેને રોજ-રોજ છોલ્યા કરું છું 
છોલાયેલી દાઢીની સફેદીથી ચહેરાને ચમકાવવ? કે પછી કોઈ પૂછે કે “કેમ છો?' ત્યારે જવાબમાં 
હસતાં હસતાં દાઢી વગરના ચહેરા પરની લાલાશ બતાવી'“મજામાં' કહેવા? આપણાં મનમાં અનેક 
ઉપાધિઓ હોય, શરીરમાં રોગો ભરેલા હોય, કે મરણ પથારીએ હોઈએ તો પણ કેટલા મોજથી કહી 
દઈએ છીએ “મજામાં.” 


તે દિવસે મને તાવ હતો. નોકરીની ચિંતામાં ભટક્યો હતો. બે ટાંકથી ખાવાના પણ ઠેકાણા ન હતા. 
એક આલીશાન કંપનીની ઓફિસ બહાર નોકરીની શોધમાં હું પણ બેઠો હતો. મારા જેવા જ એક 
ઉમેદવારે પૂછ્યું હતું, “ કેમ છો?” અને મારાથી બોલી જવાયું હતું “મજામાં.” 


મારા જવાબ પર મારે હસવું કે રડવું એ ન સૂઝતા આંખો બંધ કરી બેસી રહ્યો. મારા નામની બૂમ 


પડી. હું અંદર ગયો. મને નોકરી મળી ગઈ. 


બધી જ ચિંતા દૂર થઈ હોય તેમ તે દિવસે ખુશ થઈ તળાવ પર ફર્યો હતો. કદાચ મને ત્યારે જ 


પહેલી વાર ખબર પડી હતી કે તળાવ છલોછલ ભરાયેલું છે. 
પછી? પછી શું થયું? આગળ વાત કર ને ! ખૂબ જ મજા આવે છે. 


હું ચોકી ગયો ! મારી અંદરથી જ આવા વાક્યો આવ્યા હતા. કદાચ જીવનમાં પ્રથમવાર મે મારી 


સાથે વાત કરી હતી. હું ખુશ થયો. આગળ વધવા લાગ્યો. 


પછી ? પછી રોજ નોકરી કરવા લાગ્યો. કામમાં જ વ્યસ્ત બની ગયો. પ્રમાણિકતાના સિધ્ધાં તોને 
કારણે પ્રમોશનો મળતા ગયા. કપડા, રહેણી-કરણી, બોલચાલની ભાષા... બધુ જ બદલાતું ગયું.સારું 


થતું ગયું. - વધુ સારું થવા લાગ્યું. 


બંક બેલેન્સ બનવા લાગ્યું.. વધવા લાગ્યું. વધતું જ ગયું. દાઢી પરના વાળ પણ વધવા લાગ્યા. 


તેને અટકાવવા રોજરોજ દાઢી કરવા લાગ્યો. 
દિવસો જવા લાગ્યાં. ઉમર વધવા લાગી. વધતી ગઈ. 
મારી પાસે રૂપિયા લાખોમાં છે. ઉમર વર્ષો માં છે. દાઢી પરના વાળ અસંખ્ય છે. 


સાબુના ફીણમાથી ચૂસાઈ ગયેલી હવાને લીધે પડની માફક છવાયેલી દાઢી પરની સફેદ ચાદર 
દેખાઈ . 


મેં બંક બેલેન્સને વધતી અટકાવવા પ્રયત્ન કર્યો ન હતો. વધતી ઉમરને પણ હું અટકાવી શકું તેમ 
નથી. તો પછી શા માટે દાઢીને વધતી અટકાવવા છોલવી જોઈએ? 


દાઢી કર્યા વિના જ નહાવા ગયો. ન્હાવું પણ શા માટે જોઈએ ખાવું પણ ન જોઈએ. 
મેં નક્કી કર્યું, - આજે કશું જ નથી કરવું. માત્ર વિચારવું જ છે. ... વિચારો આવવા લાગ્યા. 


શા માટે આપણે જાગીએ છીએ? બ્રશ કરીએ છીએ? શા માટે દાઢી કરીએ છીએ? નહાઈએ છીએ? 
ખાઈએ છીએ? શા માટે નોકરી કરીએ છીએ? શા માટે દાઢી વધતી જાય છે? શા માટે બંક બેલેન્સ 


વધતું જાય છે? શા માટે ઉમર વધતી જાય છે? 
અચાનક મારા મનમાં તેનો ઉત્તર સુઝી આવ્યો- જીવવા માટે ! 
ફરી પ્રશ્ન થયો , શા માટે જીવીએ છીએ? 


વિચારોના - સવાલોના આક્રમણથી હું ડરી ગયો. મેં ખૂણામાં પડેલા સામયિકોના ઢગલાને જોયો. 


ઢગલો પણ વધતો ગયો હતો. મેં સામયિકો ઊથલાવવા માંડ્યા. 


ધર્મ, વિજ્ઞાન, સમાજ, નોવેલ, વાર્તા, કાવ્યો, હાસ્ય, જ્યોતિષ, રહસ્ય, રાજકારણ.... દૈનિકો, 
સાપ્તાહિકો, પખવાડીકો, માસિકો, વાર્ષિક અંકો.... કેટકેટલા સામયિકોનો ઢગલો કર્યો હતો. મને 


આશ્ચર્ય થયું કે હું કેટલું બધુ વાંચી ગયો હતો. બધુ જ મારાં મગજ્માં ભરાયેલું ફશે- ઠાંસી ઠાંસીને ! 
મને મારા પર ગર્વ થયો. 


દરેક સામયિકો પર તેના છપાયાની તારીખ હતી. તારીખો વાંચતો ગયો.- ઓહ , હું ઘણું બધુ 
જીવી ગયો છું. આટલા સમયમાં જો દાઢી છોલી ન હોત તો તે ઘણી લાંબી થઈ ગઈ હોત ! અને 
પછી વધેલી દાઢી સાથે જીવેલ દિવસોને સરખાવી જોયા. મનોમન હસી પડાયું. 


આટ આટલા દિવસ હું જીવ્યો, પણ શા માટે? ફરી વિચારોના ફીણ ઉડવા લાગ્યા. આટલા દિવસ 
જીવવાનો ઉદ્દેશ્ય ખરો? કોઈ નોંધ પણ લેવાય છે ખરી, મારા જીવનની? હું અહી આ જગતમાં ન 
આવ્યો હોત તો શું ફેર પડત? નવીન બનાવો બને છે- કદાચઆપણાં માટે! પણ એ તો યુગોથી 


બનતા આવ્યા છે - દરેક માટે ! 


આ શરીરનો શુંઆ જ ઉપયોગ છે? 


આવતીકાલની અનિવાર્ય એકવિધત। આવતીકાલના કલાકો, મિનિટો, ના ખાલી ખાનામાં ભરાતા 
જવાની ક્રિયા, ઊઠવું, બ્રશ કરવું, દાઢી કરવી, બસમાં... ઓફિસમાં...રોજ ફડાઈને વર્ષે એકાદ વાર 
ખાલી થઈ જતાં કેલેંડરના પાનાં ઘડિયાળના કાંટાઓ વચ્ચે જકડાયેલી જિંદગી ... મિત્રો સંબંધો, 
પદ, રૂપિયા... આ બધાને મિક્ષરમાં નાંખી બનાવેલા જ્યુસની બોટલ એટ્લે જ આ શરીર એટ્લે જ 
આ જિંદગી? 


શું કર્યું મેં આટલા વખતમાં? 


વાંદરો અને મદારી ! કેવા અદભૂત ખેલો કરતો હતો- વાંદરો ! જોનાર દંગ થઈ જતાં. તેની એક 


એક અંગડાઇ પર લોકો વાહ-વાહ પોકારી ઉઠતાં . મારાથી પણ બોલી જવાયું- વાહ-વાહ. 


મેં પણ આટલા દિવસોમાં અદભૂત ખેલ કર્યા હતા. કોલેજની પરિક્ષા હોય કે રમતની સ્પર્ધા! હું જ 
પ્રથમ આવતો !. લોકો છાતી ઠોકીને કહેતા - “વિસ્તાર' જ જીતશે ! અને એમ જ બનતું. કેટલો 


ગર્વ, કેટલો વિશ્વાસ હતો લોકોને “વિસ્તાર” નામના “હૂં” પર ? 


નોકરી મળી, પગાર મળવા લાગ્યો. પ્રમોશનો મળતા રહ્યા. શેઠનો વ્યાપાર વધતો ગયો. નફો પણ 
! મારૂ મન, પદ, હોદો..... બધુ જ વધતું ગયું. ચારે બાજુ મારી પ્રગતિનો ખેલ જોઈ વાહ-વાહ થવા 


લાગી. વાહ-વાહ! 


ફરી વાંદરો યાદ આવ્યો. વાંદરો પણ સુંદર કાર્ય કરતો હતો. પણુ એ તો મદારીના ઇશારે જ ! મને 
સંતોષ થયો. મેં મારી રીતે જ'વાહ વાહ' મેળવી હતી. હું કોઈ મદારીના ઇશારે નાચ્યો ન હતો. 
મને વાંદરા કરતાં “હું” મહાન લાગ્યો. વાંદરો તો મને એક તુચ્છ પ્રાણી લાગ્યો. મદારીને ઇશારે 


નાચતો વાંદરો ! છી..છી.. મેં એક જબરો હુંકાર કર્યો. 


ખેલ પૂરો થતાં વાંદરો ચાલ્યો ગયો. હું પણ કદાચ મારો ખેલ પૂરો કરી ચાલ્યો જઈશ તો? પણ 


ક્યાં ? 


ખબર નથી ! 


અહીંથી તો મારે જવાનું જ છે. આજે કાલે, પરમ દિવસે..... ક્યારેક તો ખરું જ ને? હું ચાલ્યો જઈશ 
તો શું થશે? શેઠનો વેપાર બંધ થઈ જશે? વધતી દાઢી અટકી જશે? મારા વિના શેઠનો વેપાર 
ચાલી જ ના શકે. મારા વિના દાઢી વધી જ ના શકે. દાઢીને જોઈને મેં ફરી હુંકાર કર્યો. 


આવતી કાલે હું નોકરી પર નહીં જાઉં. હું ન ગયો. 
હું વિચારવા લાગ્યો..... 


વેપાર અટકી ગયો હશે. લાખોની લેવડ દેવાદ થંભી ગઈ હશે. ઓફિસના ટાઈપ રાઇટર પરનો 
ખટ-ખટ અવાજ બંધ હશે. બધા જ લોકો સાવ નવરા બની ગયા હશે. એક ખાલીપો વ્યાપી ગયો 


હશે. બધું જ શાંત હશે- સ્મશાનવત શાંતિ ફાટી નીકળી હશે. 


ઓહ્‌ ! કેટકેટલા લોકો નાચે છે મારા ઇશારા પર? મદારી તો એક જ વાંદરાને નચાવી જાણે છે. પણ 
હું તો ઘણા બધા લોકોને નચાવું છું. હું મદારી છું અને બાકી બધા જ વાંદરા છે. મારા.. માત્ર મારા 


જ ઇશારે નાચતા વાંદરા !.. હું મદારીથી પણ મહાન છું. 


પણ એ દિવસે ઓફિસમાં બધુ જ રાબેતા મુજબ થયું હતું. વેપાર થયો હતો. માલની લેવડ દેવડ 
થઈ હતી. ચેકો વટાવાયા હતા. લેડી ટાઈપિસ્ટની આંગળિઓએ કાગળ પર શબ્દો ઉતાર્યા હતા. 
ખટ-ખટ આવજો આવ્યા હતા. કાગળો પર સહીઓ થઈ હતી કાગળો ફાઈલોમાં ગયા હતા. એક 


માત્ર હાજરી પત્રકમાં મારા નામ સામે।.૭0/₹લખાયું હતું . બધુ જ રાબેતા મુજબ બન્યું હતું. 


મારા માનો “હું' ચૂરચૂર થયો. પેલો મદારી મારા પર હસતો હોય એવું લાગ્યું. મને મદારી મહાન 
લાગવા માંડ્યો- વાદરો પણ ! હૂં વાંદરો છું. મદારી વગરનો. કદાચ તમે પણ... પેલો પણ... તે 


પણ... બધા જ , બધા જ “વાંદરો! છે ! 


મેં ટેબલના ખાનામાંથી એક કાગળ કાઢ્યો. તેના પર ફટાફટ બેચાર લીટીઓ લખી નાંખી. ગડી 
વાળી તેને કોટના ખિસ્સામાં મૂકી દીધો. વિચારવા લાગ્યો. 


“મારા વિના આ દુનિયા ચાલે છે. મારા શેઠનો વેપાર તેની ઓફિસ પણ. હું અહીં આવ્યો એ પહેલા 


પણ... આજે પણ... અને કદાચ કાલે હું ન હોઉ તો પણ ! તો શું જરૂર છે અહીં મારી? હું હોઉ તો 


પણ શું? અને કાલે કદાચ ન હોઉ તો પણ શું? મારા હોવા, ન હોવાથી આ દુનિયાને ક્યાં કોઈ ફર્ક 
પડે છે? 


હું ઊભો થયો. શેઠની કેબિનમાં દાખલ થયો. થોડી જ ક્ષણો પહેલા ગાડી વાળીને કોટના ખિસ્સામાં 
મૂકેલો કાગળ શેઠના ટેબલ પર મૂકી, શેઠની સામે એક નજર ફેંકી, બહાર આવી ગયો. એક નજર 


ઓફિસ પર પણ ફેંકી ! પછી સડસડાટ રોડ પર આવી ગયો. 


ઘેર આવી સ્મૃતિના બધા અવશેષો ... કાગળો.. સામયિકો પ્રમાણપત્રો, તસ્વીરો, .... બધુ જ એક 
કાગળમાં વીંટી નાંખ્યું. દિવાસળીથી તેને સળગાવી, ઘર બહાર નીકળી ગયો. દૂર ઊભી જિંદગીની 
સાક્ષીઓને બળતા જોતો રહ્યો. બીજા પણ કેટ કેટલા લોકો “વિસ્તાર'ના બળતા ઘરને જોઈ રહ્યા 


હતા. 
કેવી મજા પડતી હશે લોકોને , બીજાના બળતા ઘરને જોતાં રહેવાની ! 


એક અટ્ટહાસ્ય કરી આગળ વધ્યો. હું વધતી દાઢીને અટકાવવાની કોશિશ નહીં કરું. ભલે ઊગી જતું 


ચહેરા પર જંગલ ! 

હું ચાલ્યો. ક્યાં? સવાલોના જાળાં તોડવા ! 

આ જીંદગીનો ઉદ્દેશ્ય શું? શા માટે જીવવું? ઉદ્દેશ્ય્ય છે પણ ખરો? કે નહીં? 
આવા સવાલોને લઈ હું ચાલી નીકળ્યો.- ગમે ત્યાં. 


કદાચ, કદાચ કોઈ રસ્તે તમને મળી જાઉં અને આવા સવાલો કરી બેસું તો“પાગલ' માનીને 
ઠુકરાવી ન દેશો. જો તમને કોઈ એકાદ પ્રશ્નનો પણ જવાબ મળી જાય તો તમારા ગામની સીમમાં 


આવેલા વડલા નીચે રહેતા “પાગલ' ને કહેવા દોડી જજો. 
જશો ને? 


પણ, હું આવા સવાલોના જવાબ શા માટે શોધ્યા કરું છું? તે પાછળ મારો ઉદ્દેશ્ય શું છે? શું તેના 


કોઈ જવાબો છે ખરાં? 


મને ખબર નથી ! 


ફરી સવાલો ચકરયા કરે છે. દાઢી વધ્યા કરે છે. ઉમર વધવા લાગે છે. હ] બંક બેલેન્સ વધતું 


અટકાવી શક્યો છું. 

